



# L-HAJJA f'Għawdex

Jannar 2007 \* LEHEN L-GHAWDXIN GHAL 62 SENA \* Nru. 884


## L-Għaqda Fraterna bejn Żewġ Djoċesijiet



Awguri lill-Arċisqof il-Ġdid ta' Malta  
**MONS. PAWL CREMONA, O.P.**



# IWA!




Dan hu "lehen l-Ghawdxin", anke jekk b'numru ta' abbonati "pjuttost zghir" fi gżira zghira... Lehen li ilu jidwi 62 sena. M'hemmx lehen iehor stampat f'Ghawdex li għadu jinfirex ma' kull rokna ta' gżiritna u jinqara minn madwar 3,000 persuna go Ghawdex, f'Malta u anke barra minn xtutna.

Dan il-lehen jista' jkompli jissahħah u jinfirex aktar bil-kooperazzjoni tiegħek, mhux bil-GRID u l-kritika negattiva...

*Ġedded l-abbonament tiegħek għas-sena 2007, u heggeg lil hbiebek biex jabbonaw huma wkoll.*

*Imla din il-formola u ibghatha flimkien ma' cekk jew 'money order' ta' Lm3 jew Lm5 lill-Administratur, "Il-Hajja f'Ghawdex",*

**Lumen Christi Media Centre,  
Triq Fortunato Mizzi,  
Victoria VCT111, Ghawdex.**



Isem \_\_\_\_\_

Indirizz \_\_\_\_\_

Nixtieq: Nabbona (Ġdid)  jew Inġedded l-Abbonament għas-sena 2007

Lm3 Abbonament Regolari

Lm5 Abbonament Sostenitur FIRMA \_\_\_\_\_

# IL-HAJJA f'Ghawdex

Imwaqqfa f'Ġunju 1945  
Harga nru. 884  
Jannar 2007  
Mahruġa mid-  
Djoċesi ta' Ghawdex

Direzzjoni u Amministrazzjoni:  
Lumen Christi Media Centre  
Triq Fortunato Mizzi,  
Victoria - Ghawdex VCT 111  
Tel. 21560496/7 Fax. 21561860

e-mail: gozopress@onvol.net

Abbonament: Lm3 Sostenitur: Lm 5

Issettjata u Stampata:  
"Gozo Press" Tel.21551534

Il-fehmiet li jistqarru l-kittieba  
m'humix necessarjament daww  
tal-Bord Editorjali.

## f'din il-harga

|  |      |
|--|------|
| Editorjal                              | • 3  |
| Il-Hajja fid-Djoċesi                   | • 4  |
| Kummentarju (1)                        | • 6  |
| X'ghadda minn għalina                  | • 8  |
| Attwalità                              | • 14 |
| Kummentarju (2)                        | • 15 |
| Mill-Knisja fid-Dinja                  | • 17 |
| L-Intervista: 40 sena fil-Parlament    | • 18 |
| Kotba minn Ghawdex                     | • 21 |
| Dawl għall-Hajja                       | • 22 |
| Il-Misteru tal-Ewkaristija (16)        | • 24 |
| Letteratura Ghawdxija                  | • 26 |
| Ghawdex 300 sena ilu (150)             | • 27 |
| Il-Biedja f'Ghawdex (51)               | • 28 |
| Xhieda Nisranija: Salvu Buttigieg      | • 30 |
| Ghawdxin li għadna niftakru (39)       | • 31 |
| Arti u Kultura f'Ghawdex               | • 33 |
| Mill-Kunsilli Lokali Ghawdxin: Xewkija | • 35 |
| Passiġġata Biblika (22)                | • 37 |
| L-Istorja tal-Medicina (10)            | • 39 |
| Mix-Xena Sportiva f'Ghawdex            | • 41 |
| L-Irfula Ghawdxin (10): Sannat         | • 42 |

**Ritratti:** Hajr lil Joe Zammit, George Scerri, Alvin Scicluna, Max Xuereb, John Cordina, Kunsilli Lokali ta' Ghawdex u diversi parroċi Ghawdxin għal diversi ritratti li jidhru f'din il-harga.

Ritratt tal-Qoxra: Fr. Charles Fenech, O.P.



### Agenda Urgenti għas-Sena l-Ġdida

Qabel Xejn, ir-Rispett u r-Responsabbiltà

Tabilhaqq li 'l-għemil tajjeb' ma jkunx fl-aħbarijiet; wisq u wisq inqas l-'għemil tajjeb' li jsir b'rutina għax ikun stil ta' hajja. Wisq drabi l mezzi ta' komunikazzjoni jfittxu u jperrcu dak li hu sensazzjonali. Tiġbdilna aktar attenzjoni l-kewkba feġġa li taqa', tintefa u tintilef għalina milli l-ghadd bla tarf ta' kwiekeb li jibqgħu jdawlu s-smewwiet.

Hekk ukoll jiġrilna fil-komunità. Nedhew aktar fuq xi telfa milli fuq it-tajjeb ta' madwarna li nkunu drajna bih. Għax, ngħiduha kif inhi, il-maġġoranza tas-soċjetà għawdxija hi magħmula min-nies ta' rieda tajba, familji magħquda, ċittadini ta' l-affari tagħhom, żgħażaġh bil-ghaqal. Dawn huma l-maġġoranza li kuljum taqdi dmirha minghajr daqq ta' trombi. Hija l-maġġoranza hekk msejha "siekta"... u x'aktarx tintesa għax siekta żzejjed. Għaldaqstant, jeħtieġ nirriflettu jekk din il-maġġoranza siekta għandhiex tibqa' daqshekk ħalqha mitbuq f'soċjetà fejn dak li mhux xieraq sar aktar ardit. Din is-sikta tista' titqies bħala indifferenza. M'hennx għalfejn isir ezami analitiku ta' sħarriġ soċjologiku biex nintebħu bis-sintomi tal-mard fil-gisem soċjali. Qegħdin jonqsu fostna r-rispett u r-responsabbiltà u qed ixxenxel għeruqha l-mentalità li 'għandi dritt nissodisfa lili nnifsi akkost li nwegġa' u ngħib miżerja fuq haddiehor'.

Mhux ipprobit li nitgħallmu minn dak li gara u qiegħed jiġri f'pajjiżi oħra. Ikun aħjar milli nitgħallmu spejjeż tagħna. Fejn dahlet din il-mentalità, il-virus infirex malajr minn organu għall-iehor tal-gisem soċjali: ittappnet il-linja bejn dak li hu xieraq u dak li mhux, rebħu l-kompromessi, u l-imġiba bdiet titqies bħallikieku kienet xi għażla tal-konsumatur, jekk toghġobni nagħmilha, jekk le nwarrabha. Id-divertiment ha post id-dover u x-xoġhol sar mezz biex jintlaħqu l-ispejjeż tax-xalar; żdiedu l-isfruttament taż-żgħażaġh, it-tifrik tal-familji, d-dipendenza mid-droga u l-alkoħol, t-tqala barra miż-żwieġ u l-indifferenza għall-uġiġh ta' haddiehor, imqar ta' daww ta' gewwa. Partiti politiċi, li għarf u d-dizastru li fih waslet is-soċjetà tagħna, jafu li jekk jipponu xi revoka għal dan l-istil ta' hajja jkun qegħdin iwettqu suwiċidju elettorali.

Għaldaqstant aħna fid-dmir li nistaqsu: dawn is-sintomi kemm qegħdin jidhru u kemm qegħdin jiżdiedu fostna wkoll? Qegħdin nimbokkaw it-triq żurżieqa bla ma nintebħu, jew qegħdin nintebħu u nibqgħu f'it li xejn nagħtu kas? Qegħdin niġru lejn sistema ta' hajja soċjali li tipproduċi d-diżgrazzji u mbaġħad nivvotaw il-flejjes biex nitfgħu salvawomo lill-imsejken li jinħakem mill-ghargħar? Fil-waqt li għandna d-dmir li nagħtu l-kura, ma jaqbilx ukoll li nqegħdu energiji qawwija fil-prevenzjoni? Jekk it-tweġiba għal dawn il-mistoqsijiet hija "iva", mela jkun jaqbel li l-maġġoranza siekta tagħti xhieda bil-kelma u bl-għemil tal-valuri tar-rispett u r-responsabbiltà li ħafna mill-poplu Ghawdxin, u Malti, għad għandhom għal qalbhom. Ir-rispett u r-responsabbiltà ma jistgħux jithallew li jkun valuri fil-periklu.

Din għandha tkun l-agenda urġenti għas-sena l-ġdida għal kulmin għandu rieda tajba u jixtieq tabilhaqq il-gid ta' pajjiżna. Hija agenda għall-awtoritajiet, biex jillegiżlaw, jedukaw u jinforzaw. Għandha tkun agenda li jmissha tixpruna s-sehem tagħna lkoll, ta' kull wieħed u waħda minna skond ir-rwol tiegħu u tagħha fl-oqsma u l-livelli diversi tas-soċjetà. Hija agenda li ma tistax tkun posposta; agenda għall-azzjoni aktar milli għad-diskussjoni. Hekk inkunu "ningħaqdu flimkien biex ingeddu l-istituzzjonijiet u l-kundizzjonijiet tad-dinja, fejn u meta dawn iħajru l-imġiba għad-dnub, biex kollha jimxu man-normi tal-gustizzja u, flok ifixklu, jgħinu aktar il-harsien ta' kull virtù. Meta nagħmlu hekk inkunu ndaħħlu valuri morali fil-kulturi u l-ħidmiet tal-bnedmin." (Lumen Gentium, 36)


Joseph W. Psaila

www.gozodiocese.org

# Il-Hajja fid-Djoċesi



*Mis-Seminarista Richard Farrugia*



*Mons. Isqof u l-Kan. Tonio Galea fil-pussess tal-kappillan fil-knisja parrokkjali tal-Munxar.*

## Rgħajja godda

Fl-ewwel żewġ iħdud ta' Diċembru, jiġifieri nhar it-3 u l-10 tax-xahar, sar il-pussess tal-Kan. Tonio Galea u tal-Kan. Frankie Bajada bhala mexxejja spiritwali godda tal-parroċċi tal-Munxar u Ghajnsielem rispettivament. Iz-żewġ funzjonijiet tmexxew minn Mons. Isqof Mario Grech. Fiż-żewġ okkażjonijiet l-Isqof laqgħahom quddiem il-bieb prinċipali tal-knisja parrokkjali fejn libbishom l-istola bhala sinjal tal-ministeru l-ġdid, u tul il-konċelebrazzjoni ewkaristika laqa' il-wegħda solenni tar-rgħajja l-godda u akkumpanjahom hdejn il-postijiet prinċipali marbuta mal-ministeru tagħhom: jiġifieri, it-tabernaklu, il-konfessjonarju, u l-fonti tal-Magħmudija. Fl-ahhar flimkien daqqew it-tokki tal-qanpiena. Il-jum tal-pussess kien preċedut minn ġimgha ta' katekezi, talb u laqgħat bl-għan li jghinu lill-komunità parrokkjali tgħix din l-okkażjoni bhala mument ta' tiġdid spiritwali.



*L-Arcipriet il-ġdid, il-Kan. Frankie Bajada f' mument mir-rit tal-pussess fil-knisja parrokkjali t'Ghajnsielem.*

## Katekesi

Tul iż-żmien ta' l-Avvent il-Kummissjoni Djoċesana Żgħażaġh organizzat sensiela ta' katekesi għaž-żgħażaġh u adoloxxenti kull nhar ta' Sibt fis-Seminarju. Għall-ewwel laqgħa nhar it-2 ta' Diċembru attenda wkoll ir-Ragħaj tad-Djoċesi li kellew lil dawk prezenti. Mument iehor sabih sehh jumejn wara meta Mons. Isqof ikkonsenja l-Bibbja lill-membri tal-mixja Neokatekumenali fiċ-Ċentru Ta' Kana, Victoria.

## Żajjar lill-komunitajiet insara



*Mons. Isqof jiltaqa' man-nies tal-parroċċa tax-Xagħra wara l-quddiesa tan-Novena nhar it-23 ta' Diċembru.*

Il-Knisja hi l-familja ta' Alla magħmula minn komunitajiet żgħar ta' insara li jghixu f' postijiet determinati li jistgħu jkunu l-parroċċa jew zoni pastorali ohra. Tul dawn il-jiem Mons. Isqof issokta jwettaq fil-fidi lil hutu l-insara permezz ta' żjarat, ċelebrazzjonijiet ta' l-Ewkaristija u predikazzjoni. Hawn insemmu ż-żjarat ta' l-Isqof fid-diversi parroċċi u komunitajiet li fihom kienet qed issir in-Novena tal-Milied fosthom San Lawrenz, Ragħaj it-Tajjeb (taċ-Ċawla), Munxar, Xagħra, Kerċem u l-Museum tan-Nadur. Ir-Ragħaj Spiritwali tagħna ha sehem fil-festa ta' Sant' Andrija iċċelebrata fil-parroċċa tal-Fontana tul l-ewwel jiem ta' Diċembru u nhar l-10 tax-xahar mexxa l-Ewkaristija fil-knisja ta' Santa Luċija fl-okkażjoni ta' l-istess festa. B'rabta mal-festa tal-Kunċizzjoni, nhar is-7 ta' Diċembru Mons. Isqof mexxa quddiesa solenni fis-Seminarju Maġġuri u l-ghada fis-Santwarju tal-Qala.

L-Isqof iltaqa' ukoll ma' kategoriji ohra tal-Poplu ta' Alla: mal-komunità tal-patrijiet Ġizwiti f' Manresa nhar il-11 ta' Diċembru; ma' grupp ta' ex-ghalliema fil-knisja ta' Sant' Antnin l-ghada; ma' l-abbatini tad-djoċesi nhar is-16



*L-Isqof waqt l-Ewkaristija flimkien ma' l-abbatini tad-djoċesi gewwa s-Seminarju.*

ta' Diċembru ġewwa s-Seminarju; ma' l-anzjani t'Għawdex ġewwa d-Day Centre f'Għajnsielem fid-29 ta' Diċembru; u ma' madwar 70 saċerdot u l-komunità tar-Raghaj it-Tajjeb fil-lokal ta' l-istess ċentru waqt ikla organizzata mill-Kummissjoni Kleru nhar it-30 ta' Diċembru. Ma naqsux xi zjarat ta' Mons. Isqof f'xi komunitajiet ġewwa Malta. Hekk fit-3 ta' Diċembru ċelebra l-Ewkaristija fil-parroċċa ta' Bormla u fit-18 ta' l-istess xahar mexxa quddiesa tan-Novena tal-Milied fl-iskola sekondarja ta' l-Imtarfa.

### **L-Arcisqof il-ġdid ma' l-Isqof tagħna**

Nhar is-Sibt 2 ta' Diċembru thabbret il-hatra ta' Patri Pawl Cremona O.P. bhala l-arcisqof il-ġdid ta' Malta. L-ghada, Mons. Isqof kellu laqgħa privata ma' l-Arcisqof-elett fil-Kunvent tad-Dumnikani ġewwa Tas-Sliema.

### **Aspett soċjali**

Fil-5 ta' Diċembru l-Isqof għamel zjara uffiċjali lill-Kunsill Eżekuttiv ta' l-Union Haddiema Magħqudin fis-sede ċentrali tagħhom fil-Floriana fejn tkellem mal-membri tal-Kunsill dwar l-etika tax-xogħol. Is-Sibt, 16 tax-xahar Mons. Grech ippresieda ċ-ċerimonja ta' l-ghoti tal-premj



*Ir-ragħajja jiltaqgħu: Mons. Isqof Grech biswit l-Arcisqof-elett Mons. Pawlu Cremona.*


“Žaġħzugh tas-Sena” inniedi mill-Fondazzjoni Oasi fil-lukanda Ta' Ċenċ. Tul il-jiem tal-Milied, Mons. Isqof attenda għal xi kuncerti u wirjiet ta' presepji li ġew mtellgħa b'konnessjoni ma' dan iż-żmien.

## **L-ISQOF MARIO GRECH IHABBAR XI TIBDIL GHALL-KLERU GHAWDXI**

F'bidla li qed titqies bhala wahda importanti għad-djoċesi ta' Għawdex, il-kappillani u l-Vigarji Parrokkjali Għawdxin se jibdwew ikunu magħzula minn parroċċi differenti minn dik oriġinali tagħhom. Dan thabbar mill-Isqof Mario Grech f'laqgħa għall-kleru djoċesan u reliġjuż is-Sibt 6 ta' Jannar. Sa issa l-prattika normali kienet li saċerdot seta' jservi bhala kappillan fl-istess parroċċa tiegħu. L-Isqof Grech qal li dan jagħmilha aktar possibbli li s-saċerdoti fil-parroċċa jibdwew jgħixu flimkien fi presbiterju. Huwa habbar ukoll li kull mandat ta' kappillan u vigarju parrokkjali se jibda jingħata biss għal hames snin u ma jiġgeddidx għal aktar minn hames snin ohra. “Il-bidla hija tajba għal kulhadd u thalli hafna aktar frott,” kompli jgħid l-Isqof Grech. Matul il-laqgħa li saret fis-Seminarju t'Għawdex, u li fiha sar il-bdil ta' l-awguri ta' l-Ewwel tas-Sena, tkellem ukoll in-Nunzju Appostoliku għal Malta, l-Arcisqof Mons Felix del Blanco Prieto, li awgura li l-entuzjażmu li hemm fil-Knisja t'Għawdex jibqa' jissahhah. Mons Grech heġġeġ lis-saċerdoti preżenti biex jagħtu aktar attenzjoni għal dawk il-persuni mghammda imma ma jafux lil Alla. “Għandna persuni li għamli għażliet li jikkontrastaw ma' dak li jgħid Alla u dawk li ma jersqux jiċċelebraw il-preżenza ta' Alla. Dawn huma kategoriji li għandna nagħtuhom attenzjoni preferenzjali.” Meta tkellem fuq il-hidma pastorali mal-familja, l-Isqof Grech, fost hwejjeġ ohra qal li għal dawk il-koppji li jkollhom bżonn tas-servizz tat-Tribunal Ekkeżjastiku, hu mistenni li l-proċess jiqsar minhabba li ždiedu żewġ saċerdoti ohra bhala mħallfin. B'hekk it-Tribunal t'Għawdex issa għandu erba' mħallfin u żewġ udituri. Hu habbar ukoll diversi tibdiliet fl-istrutturi djoċesani fosthom tal-Kleru, tal-Kateketika u l-Kummissjoni Liturgika.



# **RAYMOND CEFAL TAL-KELBA LTD.**

- BUILDING CONTRACTOR
- CRANE &  
GENERATOR HIRE



“RayRita”, Triq it-Tempju, Qala, Gozo.  
Tel: 2155 7847, 2156 2532 Mob: 9949 3169

**Kummentarju (1)**



# ***Ir-Relazzjonijiet Fraterni bejn l-Arcidjoċesi ta' Malta u d-Djoċesi ta' Għawdex***

***minn Mons. Joseph Bezzina***

**Matul ix-xhur li fihom kien ghaddej il-proċess tal-għażla ta' l-isqfijiet ġodda ta' Għawdex u ta' Malta, inkitbu numru mhux hażin ta' artikli spekulattivi – frott l-imaġinazzjoni fertili ta' xi ġurnalisti – li pingew iż-żewġ djoċesijiet tan-nazzjon Malti bħallikieku kienu f'xi gwerra bierda bejniethom.**

Xejn ma hu iktar bogħod mill-verità. Jekk forsi fl-imghoddi remot kien hemm xi differenzi, dawn ilhom is-snin li saru haġa tal-passat.

It-Tieni Sinodu Djoċesan ta' Għawdex, f'artiklu 11, jistqar li "bit-tweitiq tal-Kanoni 455, il-Knisja Għawdxija tilqa' fedelment id-digriet tal-Konferenza Episkopali Maltija u filwaqt li tipprowva żżomm is-shuhija ma' l-arcidjoċesi ta' Malta li minnha giet maqtugħa, bil-mezzi tagħha tagħmel dak kollu li tista' biex ixerred is-saltna ta' Alla fil-komunità nazzjonali permezz ta' għamliet li huma adatti għaċ-ċirkustanzi taż-żminijiet tal-lum."

Il-Koncilju Vatikan II, fid-digriet *Christus Dominus* dwar l-uffiċċju pastorali ta' l-isqfijiet fil-Knisja, isemmi l-htieġa ta' kollaborazzjoni kontinwa bejn djoċesi u oħra meta jittratta l-istruttura u l-kompetenza tal-konferenza episkopali (parag. 38).

L-istatut tal-Konferenza Episkopali Maltija, imfassal minnha stess, kien approvat mis Santa Sede nhar l 1 ta' Mejju, 1969. Il-Konferenza għandha l-Arcisqof ta' Malta bħala president, u l-Isqof ta' Għawdex, u l-Isqof

Awżiljarju, bħala membri. Id-digriet jtkellem fit-tul dwar il-htieġa ta' kollaborazzjoni bejn l-isqfijiet ta' nazzjon u ta' reġjun u dwar il-konsultazzjoni kontinwa li għandu jkun hemm bejn l-isqof u dawk kollha taht il-kura tiegħu.

Il-kanoni 455, li jtkellem dwar il-Konferenza Episkopali, jafferma li, minkejja dan, il-kompetenza ta' kull isqof djoċesan individwali tibqa' bla mittiefsa hlief fil-każijiet fejn skond il-liġi universali jew b'ordni speċjali tas-Santa Sede, il-Konferenza Episkopali jkollha setgħat ikbar.

Kull djoċesi trid tiehu hsieb il-problemi partikolari li jinholqu, trid tagħraf tuża bl-aħjar mod ir-rizorsi umani u materjali tagħha, u trid taħdem bid-diffikultajiet u l-limitazzjonijiet kollha tagħha.

Madankollu ma tistax tibqa' lura u ma tagħtix sehemha, kbir jew żgħir, f'hidma pastorali li fiha iktar minn djoċesi waħda jkunu involuti jew fil-każ li jkun meħtieġ li tinstab soluzzjoni għall-problema nazzjonali. Għalhekk il-kamp, fejn jistgħu jkunu preżenti u attivi l-konferenzi episkopali, huwa wiesa' hafna u jvarja minn pajjiż għall-iehor.



## ***David's Bakery Caterers***

**Il-Kwalità l-ewwel!**

Tixtieq li jkollok ikla jew *party* mill-aqwa? Tixtieq li jkollok tieg li tibqa' tiftakar? Afda fl-esperjenza ta' **David Mercieca!** HOBŻ - PANINI - QAGHAQ - PIZZA - PASTIZZI - KRUSTINI - PASTI - HELU. Tel: 2155 5655/9000 Mobile: 9945 8131



Din is-shuhija tad-djoċesi ta' Ghawdex ma' l-arċidjoċesi ta' Malta mhix nieqsa. Sa minn meta twaqqfet il-Konferenza Episkopali Maltija kien hemm diversi okkażjonijiet li fihom, il-kooperazzjoni bejn l-isqfijiet tat il-frott tagħha. Biżżejjed insemmi r-riforma fl-amministrazzjoni finanzjarja, il-pubblikazzjoni tal-Bibbja bil-Malti fis-sena 1984, il-hidma sfiqa għall-harsien ta' l-eżistenza u l-awtonomija ta' l-iskejjel tal-Knisja f' Malta u Ghawdex, u hidmiet kbar oħra.

Il-*Bullettin* ta' l-Arċidjoċesi u l-*Atti tal-Kurja* t'Ghawdex jippubblikaw regolarment l-interventi u d-dikjarazzjonijiet kollettivi ta' l-isqfijiet Maltin, fuq hwejjeġ importanti bħalma huma l-abort, il-vjolenza, l-*Aids*, is-sehem tal-mara fis-soċjetà, l-ambjent, u hafna materji oħra ta' interess nazzjonali.

Din il-kooperazzjoni tidher ukoll fl-ittra pastorali kongjunta bejn l-Isqof ta' Ghawdex u l-Arċisqof ta' Malta li johorġu minn żmien għal żmien, u b' mod regolari fil-bidu tar-Randan u fil-festa ta' Santa Marija.

Għall-ġid tal-poplu ta' Alla f' Malta u Ghawdex, jiswa hafna li r-relazzjonijiet bejn iż-żewġ djoċesijiet ikomplu jitjiebu u jissahhu. Aktar milli diceriji, qlajjiet, u spekulazzjonijiet fuq ċerti ġurnali, iż-żewġ djoċesijiet ta' Malta u Ghawdex jehtieġu t-talb tagħna u l-kooperazzjoni ta' kulhadd biex titwettaq hidma pastorali effiċjenti għall-ġid tal-Poplu t'Alla, familja wahda t'Alla, anke jekk b'żewġ djoċesijiet distinti imma fraternament magħquda, f'fidi wahda, u b'imħabba ewanġelika li tagħmilhom flimkien parti mill-Knisja Universali ta' Kristu. Din hi t-tama taż-żewġ Isqfijiet.



**Ta' Vestru**

*Bar, Restaurant & Pizzeria*

*Specializing in Local & Italian Food*

*Open daily for Lunch and Dinner*

5, St. Joseph Square, Qala, Gozo.  
Tel: 2156 4589, 2155 9090, Mob: 7970 6274

## OFFICE NEEDS



**MARIO ZAHRA**

Triq il-Muniċipju Ruman,  
Victoria, Gozo, Malta.


Res. Tel: 21 563072  
Off. Tel: 21 556500  
Fax: 21 556500  
Mob: 99459387

# X'ghadda minn għalina



*Kronaka Għawdxija minn Charles Spiteri*

## Nostalgija... wirja ta' skultura





'Nostalgija' huwa t-titlu ta' wirja ta' skultura fit-terrakotta mtellgħa minn Christopher Ebejer, skultur mill-Qrendi, Malta, fis-sala ta' l-esebizzjonijiet fi Pjazza San Franġisk, ir-Rabat, Għawdex.


Hawnhekk, ġew ipprezentati lill-pubbliku whud mix-xogħlijiet li ġew maħduma minn Ebejer f'dawn l-ahhar snin kif ukoll oħrajn miġjubin anke minn kollezzjonijiet privati. Ma' din il-wirja ġie pprezentat katalogu bil-kulur ta' whud mix-xogħlijiet li kien qed jesebixxi. Is-sugġetti varjaw minn dak stilistiku, figurattiv, *stillife* kif ukoll anke b'temi mitoloġiċi.

Il-Wirja ġiet inawgurata minn Giovanna Debono, Ministru għal Għawdex nhar il-Ġimgħa, 17 ta' Novembru, fis-6.00 ta' fil-ghaxija, liema wirja baqgħet miftuha għall-pubbliku sal-Hamis 30 ta' Novembru, 2006.

*Xogħlijiet ta' Ebejer maħdumin fit-terrakotta li kienu esebiti fil-wirja*  
*Xellug fuq: Atlantis Xellug: Natura morta Lemn: Remorce*



## Ifakkru d-90 Anniversarju ta' l-iScouts f'Għawdex



Fid-19 ta' Novembru, 2006, il-Victoria Scout Group organizza parata u quddiesa ta' ringrazzjament biex ifakkar id-90 anniversarju minn mindu beda l-Iscouting f'Għawdex. L-ewwel trupp Għawdxija kien irreġistrat fl-24 ta' Novembru 1916. Dan kien msejjah il-Gozo Secondary School Group u kien immexxi mis-Sur C. Flores.

Il-banda tal-Marsa Scout Group ukoll hadet parti fiċ-ċelebrazzjonijiet li għalihom kien hemm preżenti ic-Chief Commissioner u d-District Commissioner għal Għawdex. Wara li ngabru quddiem il-Kwartieri Ġenerali ta' l-iScouts fir-Rabat, il-Grupp u l-Banda taw wirja spettakolari huma u jimmarċjaw tul it-toroq tar-Rabat. Il-marċ għadda minn Triq Palma, Pjazza San Ġorġ, Pjazza Indipendenza, Pjazza Savina, Triq ir-Repubblika, Triq Putirjal u spiċċa fi Pjazza San Franġisk. Kienu hafna t-turisti u l-Għawdxin li segwew dak li kien qed jiġri, filwaqt li ngibdu numru kbir ta' ritratti ta' dan l-avveniment hekk ikkulurit.

L-Eċċ. Tiegħu Mons. Mario Grech, Isqof ta' Għawdex, meghjun mir-Rev. Dr. Joseph Farrugia, il-Kappillan tal-grupp, mexxa quddiesa kkonċelebrata fil-knisja ta' San Franġisk. Fost il-mistiedna distinti kien hemm is-Sinjura A. Tabone, mart l-iSpeaker, is-Sur Tabone, is-Sindku tar-Rabat Robert Tabone, is-Sindku tax-Xewkija, l-Avukatessa Monika Vella, is-Sur Anthony Borg li kien qed jirrapprezenta lil Ministru għal Għawdex, il-Kelliem għal Għawdex ta' l-Oppożizzjoni, l-Avukat Anton Refalo, is-Sinjura u s-Sinjura D. Clements, is-sinjura D. Scriven, Fr A. Briffa Cap.

*Fuq: L-iScouts Għawdxin u Maltn jimmarċjaw fl-inhawi ta' Pjazza Indipendenza, ir-Rabat.*

*Fin-nofs: Il-Banda ta' l-iScouts tal-Marsa flimkien mal-Grupp tal-Victoria Scouts, quddiem il-Kwartieri Ġenerali ta' l-iScouts, fir-Rabat. Xellug: L-Eċċ. Tiegħu Mons. Isqof Grech jidher jirċievi l-pittura originali bit-tema ta' 'The Pathfinder', mingħand il-Kap tal-Grupp, Lorrie Saliba u ċ-ċermen tal-Kunsill Joseph Cassar (kemmxejn jidher, fuq il-lemin)*






Scout Association Chaplain, Chief Scout is-Sur V. Cassar, is-Sur Rizzo Chief Commissioner, l-ex Chief Scout is-Sur J. Rizzo u is-Sur J. Mizzi.

Waqt iċ-ċerimonja, il-Group Scout Leader Lorrie Saliba flimkien mal-Leaders, scouts u cubs li kienu hemm ġeddu l-iScout Promise. Pittura originali tal-pittur is-Sur Austin Camilleri bit-tema tal-“Pathfinder” giet ippreżentata lil Mons. Isqof.

Wara l-iScouts immarċjaw lejn il-Kwartieri Ġenerali tagħhom fir-Rabat fejn l-Isqof Grech kien il-mistieden ta' l-unur. L-Isqof dar il-kwartieri, fejn żar it-taqsimiet kollha u ltaqa' ma' kull membru tal-grupp. Venture Scout Leader George Said u Cub Scout Leader Anita Muscat irċevew il-warrants tagħhom minghand iċ-Chief Scout Vince Cassar. Id-District Commissioner għal Għawdex is-Sur Joseph Grech kixef plakka commemorattiva waqt li din tberket mill-Isqof. Fl-aħhar l-iScouts stiednu lil dawk kollha preżenti għal riċeviment.



L-Eċċ. Tiegħu Mons. Mario Grech jidher jtkellem mal-'cub scouts' waqt li kienu qed jistennew sabiex jiehdu ritratt flimkien ta' l-okkażjoni, barra l-knisja ta' San Franġisk, hekk kif spiċċat il-quddiesa ta' ringrazzjament.

### Inawguratur proġett ta' ħidma fuq il-villagġ artiganali ta' Ta' Dbiegi



Nhar il-Ġimgħa 17 ta' Novembru, 2006, gie nawguratur proġett ta' ħidma li saret mill-Malta Industrial Parks fejn permezz ta' investiment ta' Lm70,000 kofinanzjat ma' l-Unjoni Ewropea (li hallset 75% taht il-programm ERDF) gie mtejjeb il-villagġ ta' Dbiegi, San Lawrenz. Permezz ta' dan l-investiment gie mtejjeb l-ispazju mhejji għall-espansjoni tal-facilità industrijali kif ukoll sar xogħol fuq il-pavimentar, dawl, għamara u kisi tat-toroq. L-inawgurazzjoni ta' dan il-proġett saret mill-Ministru Austin Gatt, il-Ministru Giovanna Debono u s-Segretarju Parlamentari Edwin Vassallo.

Il-Ministru Austin Gatt spjega li l-fatt li dan hu ċentru tas-snaġġa tradizzjonali, jfisser li l-priorità biex jitranga ma kinitx biss industrijali imma wkoll biex jittejjeb il-prodott turistiku għawdexi. Dawn l-imprizi huma attrazzjoni turistika u bl-investiment li sar għandu jkun *stopping-point* ovvju għat-tours madwar Għawdex. Huwa semma l-importanza ta' l-artiganat fl-industrija għawdexija kif ukoll l-importanza li għandha tinghata lill-aspetti oħra ta' l-industrija ġewwa Għawdex.

Min-naha tagħha, il-Ministru għal Għawdex Giovanna Debono qalet li l-inawgurazzjoni ta' dan il-proġett hija konferma oħra min-naha tal-Gvern dwar l-impenn tiegħu favur in-negozji zġhar li joperaw fl-artiganat f'Għawdex. Hija saħqet li s-settur ta' l-artiganat għandu potenzjal kbir f'Għawdex u kien għalhekk li l-Gvern investa b'mod dirett fil-bini ta' l-estensjoni taċ-ċentru Għawdexi ta' l-Arti u l-Artiganat Wistin Camilleri, il-bini ta' l-ewwel *Incubation Centre* ta' l-artiganat f'Għawdex, u l-proġett li kien ġie nawguratur dak inhar fil-Villagġ tas-Snaġġa Ta' Dbiegi. Il-Ministru Giovanna Debono semmiet ukoll it-tikketta ta' garanzija ta' ġenwinità ta' prodotti artiganali għawdexin li l-Gvern, permezz tal-Ministeru tal-Kompetittività u Komunikazzjoni nieda iktar kmieni din is-sena, kif ukoll id-diversi korsijiet f'oqsma ta' l-artiganat li l-Ministeru għal Għawdex qiegħed jorganizza u li għalihom bħalissa qed jattendu 175 persuna filwaqt li 73 ruh oħra temmew b'suċċess l-ewwel għadd ta' korsijiet offruti matul is-sena akkademika preċedenti.

Tkellem ukoll l-Onor. Edwin Vassallo li semma li l-inawgurazzjoni ta' dan il-proġett kienet biss il-bidu. Issa kien imiss it-tieni fażi, li jkun hemm iktar *marketing* ta' dan il-villagġ, li huwa villagġ shih iżda differenti għaliex jilqa' fih setturi differenti ta' l-artiganat.



### Tintemm l-ewwel sensiela ta' korsijiet li saru permezz tal-fondi tal-UE


Sitta u tletin student adult li temmew il-korsijiet tagħhom offruti miċ-ċentru ta' l-Università t'Għawdex, nhar il-Ġimgħa, l-1 ta' Dicembru, ġew ippreżentati b'ċertifikat mill-Ministru għal Għawdex Giovanna Debono. Dawn il-korsijiet inghataw fl-oqsma ta' l-Agricoltura, ta' *business studies*, *e-commerce* u informatika, u studji marbuta ma' l-ippjanar u l-immanigġjar ta' l-ambjent.

Fl-indirizz tagħha, il-Ministru Debono stqarret li kien ta' sodisfazzjon għaliha li tara lil dan l-ewwel grupp ta' studenti jtemmu dawn il-korsijiet li saru matul l-aħhar sena akkademika permezz tal-Fondi Strutturali ta' l-Unjoni Ewropea u fondi tal-Gvern Malti. Il-Ministru tkellmet dwar l-importanza tat-tkomplija ta' l-istudju u t-tagħlim, kemm għaż-żgħażgħ kif ukoll għal studenti iżjed maturi.




Waqt il-prezentazzjoni taċ-ċertifikati. Mix-xellug għal-lemin jidhru l-Ministru Giovanna Debono, il-Professur Lino Briguglio u Charles Muscat (Charles Muscat qed jirċievi ċertifikat għall-kors li għamel fl- 'E-Commerce and IT')

Fil-prezent qed tiġi organizzata sensiela ohra ta' korsijiet, li huma mistenija li jintemmu f'Ġunju 2007, u li qed isiru fiċ-ċentru Ghawdx ta' l-Università, kif ukoll fiċ-ċentru Ghawdx ta' l-Arti u l-Artiġanat Wistin Camilleri u fl-Istitut għal Studji Turistiċi (Ghawdex). Bhalissa qed jiġu offruti 22 kors, b'attendenza ta' madwar 297 student. Matul is-sena akkademika preċedenti ġew offruti 30 kors.



F'dan ir-ritratt jidhru mix-xellug għal-lemin il-Ministru Giovanna Debono, Professur Lino Briguglio u John Camilleri. (John Camilleri qed jirċievi ċertifikat għall-kors li għamel fl-Agricoltura)

## Premju Ġieħ il-Qala 2006



Waqt iċ-ċerimonja tal-prezentazzjoni tal-Premju Ġieħ il-Qala. Mix-xellug għal-lemin jidhru Charlie Mifsud, is-Sindku Paul Buttigieg, Bernard Curmi u Richard Bates.

Għat-tmax-il sena konsekuttiva, il-Kunsill Lokali Qala, ta l-Premju Ġieħ il-Lokalità, lil Richard Bates, Bernard Curmi u lil Charlie Mifsud, tlett persuni li b'xi mod għamlu ġieħ lil-lokalità tal-Qala, f'oqsma differenti. Iċ-ċerimonja tal-prezentazzjoni saret fiċ-Ċentru Parrokkjali tal-lokalità, nhar il-Ġimgħa 15 ta' Diċembru, 2006.

F'kelmtejn ta' l-okkażjoni, is-Sindku Paul Buttigieg sahaq sabieħ iż-żgħażaġh Qalin jimxu fuq il-passi tat-tlett persuni li din is-sena rebhu Premju Ġieħ il-Qala. "...Impenjaw ruħkom fil-qasam sportiv, użaw l-isport bħala dik il-ħaġa li tibni l-karattru tagħkom u zommu dejjem f'moħħkom li l-aktar ħaġa importanti mhux bilfors li tirbah imma li tipparteċipa u żzommu l-Fair Play l-aġenda waqt kull attività sportiva li tipparteċipaw fiha." Is-Sindku Buttigieg appella sabieħ aktar nies jagħtu f'tit mill-hin liberu tagħhom lil qasam tal-volontarjat, f'kumitati, għaqdiet u b'mod speċjali fost l-anzjani Qalin fejn fil-Qala n-numru ta' anzjani hu kbir kkomparat man-numru ta' residenti. Is-Sindku Buttigieg feraħ lil Bates, Curmi u Mifsud tal-hidma mwettqa u ta' l-impenn muri minnhom lejn ir-rahall tal-Qala u heġġeġ sabieħ aktar persuni jimxu fuq l-eżempju tagħhom.

Wara s-Sindku Buttigieg ipprezenta *shield* u tifikira lil Richard Bates, lil Bernard Curmi u lil Charlie Mifsud.



## Presepju artistiku fil-Banca Giuratale

Presepju artistiku fil-festi tal-Milied kien għall-wiri fl-entrata tal-Banca Giuratale r-Rabat. Il-Presepju, xogħol il-ħaddiema tal-fergħa Kultura, b'pasturi kbar ta' Mariorick Mifsud, ġie inawgurat uffiċjalment mill-Ministru għal Ghawdex, Giovanna Debono, nhar is-Sibt 2 ta' Diċembru.

## Wirja annwali tal-“Gozo Birds Breeders Society”

L-Għaqda Ghawdxija tat-trobbija ta' l-għasafar magħrufa aħjar bħala l-*Gozo Birds Breeders Society*, organizzat il-wirja annwali tagħha fil-Kumplex Sportiv fir-Rabat, Ghawdex, bejn il-Hamis 30 ta' Novembru u l-Hadd 3 ta' Diċembru. F'din il-wirja kien hemm esebiti 'l fuq minn sitt mitt għasfur, ivarjaw minn għasafar ta' l-għana u eżotiċi, hafna tipi ta' kanali kif ukoll hafna pappagalli. Esibew tlieta u tletin esibitur u għall-ewwel darba wkoll, sitta minn dawn kienu Maltin. Waqt il-wirja kien hemm għall-bejgħ hafna tipi ta' għasafar kif ukoll żrieragħ, ikel u oġġetti li jmorru ma' dan id-delizzju. Il-wirja giet uffiċjalment miftuħa mill-Ministru għal Ghawdex Giovanna Debono.

Il-Ministru Giovanna Debono tidher tifli l-għasafar esebiti. Magħha jidher Joe Borg, membru tal-Kumitat tal-Għaqda Ghawdxija tat-Trobbija ta' l-Għasafar.



## “L-imħabba hi biex... tagħti” - Swor Doris Falzon

Id-Dumnikana Swor Doris Falzon, il-Madre tal-Komunità ta' 'Rosary Home', f' Melbourne, l-Awstralja, irritornat lura, wara żjara fil-Gżejjer Maltin. Ma naqsitx żjara f'Għawdex, bejn it-Tnejn 6 sas-Sibt 11 ta' Novembru, 2006, fejn għaddiet hafna mill-hin mas-Sorijiet shabha fil-Casa Madre, il-benniena tal-kongregazzjoni tagħhom, fil-post magħruf bhala Ta' Pompej, fir-Rabat, Għawdex. Ahna ltqajna ma' Swor Falzon fil-gnien tal-kunvent fejn kellha dan x' tghidilna.

“...li tiġi mill-Awstralja sabiex tiltaqa' ma' shabek is-sorijiet hija dejjem esperjenza li tagħtik gost, avolja l-vjaġġ huwa twil u jgħejjik. Li tghaddi hin f'Għawdex huwa 'treat' l-iktar jekk tghaddi xi hin mal-komunità tagħna fil-Casa Madre.

“Dħalt fil-kunvent ta' għoxrin sena, studjajt in-'nursing' fl-isptar San Luqa u akkwistajt ir-'registration' fl-Ingilterra. Għamilt sena Ruma ma' komunità internazzjonali fejn studjajt fil-fond l-iSpiritwalità Dumnikana.

“Dawn l-aħħar tlieta u għoxrin sena għaddejthom f' Melbourne l-Awstralja. L-ewwel ma' kelli nagħmel hemm kien li nsir naf aktar dwar is-sistema tas-saħħa ġewwa l-Awstralja, allura segwejt kors ta' Diploma: “Diploma in applied sciences for community health nursing”. Wara għamilt ftit Prattika f'wieħed mill-isptarijiet il-kbar ta' Melbourne. Fin-1986 ahna, is-Sorijiet Dumnikani ta' Malta f'Victoria berikna u ftaħna uffiċjalment 'Rosary Home Aged Care Facility'. Din il-hostel ta' hamsin sodda li toffri akkomodazzjoni lil anzjani ta' kull kulur jew reliġjon giet akkreditata għat-tielet darba. Ir-residenti tagħna jgawdu kwalità ta' ħajja u kura mogħtija mill-ħames sorijiet dedikati mgħejjunin minn grupp ta' lajċi impjegati.

“Il-Komunità ta' Rosary Home, fil-preżent qed titlob u taħdem iebees għall-vokazzjonijiet godda. Ahna nemmnu li Alla għadu jsejjaħ żgħażaġh qalbiena li lesti jwieġbu għas-SEJHA u jgħidu IVA. L-isfidi huma hafna u varji imma ahna rridu naffrontaw u nkunu differenti, irridu mmorru kontra l-kurrent u naraw il-futur x' għandu lest għalina.”

Swor Doris tixtieq thegġegħ żgħażaġh li huma f'salib it-toroq biex jirriflettu b'mod serju fuq il-futur tagħhom. “..Il-hajja hija prezzjuża u nsibu l-milja tagħha meta ninghataw għal oħrajn.”

Dawk interessati fil-hajja u l-istorja ta' din il-Komunità Dumnikana jew dawk li iħossu li għandhom jhobbu lil Alla fl-oħrajn, kull m'għandhom jagħmlu hu li jżuru l-website tagħhom <http://www.dominicansisters.org.mt> jew iċemplulhom f'Malta fuq 21454893 jew f' Melbourne l-Awstralja fuq [rosaryhome@bigpond.com.au](mailto:rosaryhome@bigpond.com.au)



Swor Doris Falzon (fuq in-naha ta' wara, it-tieni mil-lemin), flimkien mas-Sorijiet tal-Komunita' Dumnikana f'Ta' Pompej, ir-Rabat, Għawdex.

## Jitfakkar f'Għawdex il-Jum Dinji tal-Persuni b'Diżabbiltà



Il-President ta' Malta, l-Eċċ. Tiegħu Edward Fenech Adami (xellug) jidher jagħti c-ċwieviet tal-vannijiet lil Mons. Manwel Curmi. Fuq il-lemin jidher ukoll Joe Camilleri, ex-ghalliem fiċ-Ċivil, li jagħti kontribut shiħ lill-Fundazzjoni Arka.

Nhar il-Hadd, 3 ta' Diċembru, 2006, il-Fondazzjoni Arka fakkret il-Jum Dinji tal-Persuni b'Diżabbiltà, permezz ta' ċelebrazzjoni ta' quddies ta' radd il-hajr fis-Santwarju Ta' Pinu. Wara, l-E.T. Dr. Edward Fenech Adami, President ta' Malta inawgura żewġ vannijiet godda li l-Fondazzjoni Arka ser tinqeda bihom għat-trasport ta' persuni bi bżonnijiet speċjali. Ix-xiri ta' dawn il-vannijiet seta' jsir permezz ta' fondi li ngabru waqt il-programm televiżiv l-iStrina.

Il-quddies ta' l-okkażjoni kienet iċċelebrata mill-Vigarju Ġenerali, Mons. Giovanni Bosco Gauci, meġjun minn Mons. Manwel Curmi, Direttur tal-Fondazzjoni Arka, u Mons. Gwann Cini. Qabel il-prezentazzjoni taċ-ċwieviet tal-vannijiet mill-E.T. il-President ta' Malta lil Mons. Manwel Curmi, saru diskorsi qosra ta' l-okkażjoni. Fi tmiem iċ-ċerimonja, inghata riċeviment fir-ristorant ta' Pinu għall-

persuni bi bżonnijiet speċjali u l-familjari tagħhom. Bhal snin oħra dan ir-riċeviment kien ipprovdut b'xejn mid-ditta David's Bakery.

Fl-okkażjoni ta' din it-tifkira wkoll, nhar il-Ġimgħa, 1 ta' Diċembru, 2006, saru taħditiet minn ġenituri ta' persuni bi bżonnijiet speċjali lil studenti li jattendu l-Iskola Post Sekondarja M' Ang Refalo, u l-M.C.A.S.T. L-għan ta' dawn it-taħditiet kien li jitqanqal sens ta' solidarjetà fost iż-żgħażaġh ma' huthom tfal u żgħażaġh b'diżabbiltà.




Mons. Manwel Curmi jbierek il-vannijiet il-godda.

## Kunċert tal-Milied fl-Iskola Primarja tal-Qala

Il-kunċert tal-Milied fl-iskola primarja "President Anton Buttigieg" tal-Qala Ghawdex sar il-Hamis 21 ta' Diċembru. Fih hadu sehem it-tfal kollha li jattendu din l-iskola. It-tfal tal-*kindergarten* u dawk tal-year 1, 2 u 3 hadu sehem fil-musical *The Sleepy Sheperd* filwaqt li l-istudenti tal-year 4, 5 u 6 ipprezentaw il-musical *A Present for the Baby*. Chantelle Mifsud hadmet il-parti tal-Madonna. Il-bniet tal-year 6 ghalqu l-kunċert permezz tal-*line dancing*. Wara diskors qasir tal-kap ta' l-iskola Ms Maria Buttigieg, tliet studenti Gabriella Anne Curmi, Christoph Caruana u Andrea Shwaiger f'isem shabhom ipprezentawha ċertifikat u trofiew bhala sinjal ta' apprezzament tal-hidma sfiqa li twettaq Ms Buttigieg b'risq l-iskola.

*Is-sehem tat-tfal fil-Kunċert tal-Milied fl-iskola primarja President Anton Buttigieg, il-Qala.*




## Elett bhala Segretarju Ġenerali ta' Partit Politiku



L-elezzjonijiet ghall-karigi ghall-Eżekuttiv tal-Alternattiva Demokratika (AD) nhar is-Sibt 2 ta' Diċembru, wasslu sabiex is-Sur Victor Galea mir-rahal tal-Gharb Ghawdex u l-kelliem ta' l-AD ghal Ghawdex, jiġi elett bhala Segretarju Ġenerali tal-AD. Il-Kap tal-partit l-Avukat Harry Vassallo qal lil *Il-Hajja f'Ghawdex* li "l-esperjenza tas-Sur Galea fl-edukazzjoni, fil-hidma soċjali u fil-psikoterapija, kif ukoll fl-esperjenza politika ser ikunu bla dubju ta' għajjnuna ghalih bhala Segretarju Ġenerali u ghall-Alternattiva Demokratika."


## "Christmas Festival" fin-Nadur



Wara li s-sena 2005 fil-jiem tal-*Christmas Market*, li sar fir-rahal tan-Nadur, ix-xita li qattret kważi l-hin kollu u li spicċat biex tellfet hafna mill-attività għaddeja fil-pjazzetta, il-Kunsill Lokali, Nadur, id f'id mal-kumitat organizzattiv, ra kif għamel biex haġa bhal din ma tirrepetix ruhha. U mhux talli haseb għal spazju ikbar, billi din id-darba, bejn il-Hamis 7 u l-Hadd 10 ta' Diċembru, 2006, kollox gie trasferit għall-Pjazza San Pietru Pawl, imma talli wkoll intremghet tinda kbira li wesgħet il-hlejjja ta' nies li din is-sena żaru l-*Christmas Festival*. It-tinda setgħet tiddawwal għall-okkażjoni minbarra li sservi ta' kenn mill-maltemp. Tahtha gew esebiti kull xorta ta'

artiġanat marbut mal-Milied, minn heġu sa xogħol fl-injam u pittura, minn xorb magħsur mil-lumi sa fuhhar u ċeramika. Biex jiġbed aktar nies, fuq palk spażjuż gie organizzat programm varjat imtella' hafna minnu, miż-żgħar, li tant taw gost lil min attenda f'xi wahda mis-serati li dam miftuh.

Fost l-esebiti wiehed seta' jilmah presepju artistiku fil-kartapesta mahdum b'hila kbira min-Naduri Charlie Camilleri li fih spikkaw il-pasturi magħmulin minnu b'tant hila u dettall. Ta' min jirrimarka wkoll dwar ir-reqqa fl-ilbies fin li kienu mlibbsa bih. Xogħol li tabilhaqq ġibed l-għajn u li hu ta' livell għoli mill-aspett artistiku. L-esebituri ma qagħdux lura milli jesponu l-oġġetti magħmulin minnhom bl-aħjar mod li setghu u kulhadd seta' jimrah madwar it-tinda u jiggosta l-frott tal-fantasija u l-kapaċità ta' l-artiġjana. Hafna kienu kuntenti jharsu u kultant jiflu xi ċurkett jew ġizirana imma l-kotra tan-nies xtraw, min oġġett u min iktar, u hekk ikkontribwew għas-suċċess ta' dan il-*Christmas Market* li ma jdmx ma jintrabat mal-lokalità tan-Nadur. Żgur li sew il-Kunsill Lokali, kif ukoll kull min kellu x'jaqsam mas-suċċess ta' dan l-avveniment, għandu għaliex ihossu sodisfatt bir-riżultat u bl-attenzenza tal-pubbliku. Il-ftuh għall-pubbliku tax-xelter naturali li hemm taht il-pjazza, u l-mod impekkabbli u inġenjuż kif gie mzejjen, kompla jattira n-nies li kollha kellhom kliem ta' tifhir lejn kull min ta sehm.



L-Avukat Chris Said, Sindku tal-Lokalità qal lil 'Il-Hajja f'Ghawdex' li ma kinetx biċċa xoghol hafifa li tnaddaf u tattarezza b'mod adegwat il-passaġġi mudlama li jserrpu taht l-art b'rabta mat-twelid mirakoluż f'Betlem. "Kollox ma' kollox kien avveniment li issa li ghaddejna minnu, ahna n-Nadurin, u maghna qtajja' ta' Maltin u Ghawdxin ohra, se nkunu qeghdin nistennewh bil-herqa minn sena ghal ohra."

### Il-35 rappreżentazzjoni tal-'Pageant' tal-Milied f' San Lawrenz

Fil-pjazza ewlenija tar-rahala ta' San Lawrenz nhar il-Hadd 24 ta' Diċembru 2006 fit-8.00pm. ittellgħet il-hamsa u tletin rappreżentazzjoni tal-*Pageant* tal-Milied. Dan huwa *pageant* dwar l-istorja tat-Twelid ta' Ġesù. Il-bidu ta' dan il-*pageant* kien wiehed modest hafna, però kien bidu ġenwin fejn il-Lawrenzjani dakinhar riedu juru l-imhabba tagħhom għal Ġesù Tarbija u ta' warajhom wirtu din l-imhabba u għadhom sal-ġurnata tallum itellgħu dan il-*pageant*.

Illum dan il-*pageant* lahaq livell għoli hafna u appartat kostumi u apparat bibliku hadu sehem fih madawar 200 ruħ. Meta wiehed iqis il-popolazzjoni ta' dan ir-rahala li tlahhaq għal ftit aktar minn 500 ruħ, wiehed jista' jimmaġina l-isforz u l-għaqda kollettiva li dan ir-rahala jagħmel sabiex itella' dan il-*pageant* annwali.



Il-*pageant* beda mill-holqien ta' Adam u Eva u baqa' sejjer jirrakonta l-ġrajja ta' kif sehhet l-istorja tas-salvazzjoni. Ta harsa wkoll lis-saltniet u l-profeti li habbru din il-ġrajja, kif ukoll in-nisġa li l-poplu Lhudi għadda minnha sabiex Alla jipprepara għall-miġja ta' Ibnu stess fuq din l-art. Fl-aħhar dan il-*pageant* spicċa bit-twelid tas-


Sinjur tagħna Ġesù Kristu u wkoll bl-adorazzjoni tal-Maġi. Biex il-pubbliku preżenti jidhol aktar fl-istorja li kienet qed issehħ quddiemu, ġie ppreparat *script* u *recording* professjonali li flimkien mal-kostumi ta' l-epoka komplew idahhlu f'dawk preżenti l-ispirtu veru ta' din il-ġrajja. Il-palk li fuqu ġie pprezentat dan il-*pageant* kien maqsum fi tlett partijiet. Il-parti prinċipali jiġifieri dik tan-nofs kienet tirrappreżenta lill-Ġerusalemm minn fejn harġu l-profeti kollha li habbru t-Twelid ta' Ġesù Kristu, fuq il-partijiet tal-ġnub żvolgew l-istejjer kollha relatati naha mal-ġnien ta' l-Eden u n-naha l-ohra mas-saltniet marbuta mal-preparazzjoni tal-Miġja tal-Feddej. B'kontradizzjoni il-parti tat-twelid ta' Ġesù giet mtellgħa wkoll fuq din in-naha tal-palk marbuta mas-saltniet, però fejn qabel kienu jispikkaw r-rikkezzi, kien jidher il-faqar u l-umiltà ta' din it-tarbija.

Noel Formosa, Sindku ta' San Lawrenz u wiehed mill-organizzaturi ewlenin qal lil 'Il-Hajja f'Ghawdex' "huwa proprju dan l-iskop, ta' dan il-*pageant*, li wassal lil dawk kollha li żaru r-rahala ta' San Lawrenz jgħixu mument ta' paċi u jifhmu eżatt x'mar jagħmel Alla għalina l-bnedmin".

### Celebrazzjonijiet tas-Sena l-Ġdida fil-qalba tar-Rabat Ghawdex

Eluf ta' nies ikkonkorrew bi għarhom għall-attività popolari organizzata mill-Kunsill tar-Rabat, Ghawdex biex flimkien jiċcelebraw il-bidu ta' sena ġdida, is-sena 2007. L-attività saret fiċ-ċentru tar-Rabat, taht tinda fi Pjazza Indipendenza (It-Tokk) u bdiet il-Hadd 31 ta' Diċembru minn kmieni filgħaxija, madwar id-9.30, u baqgħet għaddejja sas-sigħat bikrin ta' filgħodu, f'atmosfera ta' briju u ferh popolari. L-attività kienet tikkonsisti f'daqq ta' generi differenti ta' mużika li jvarjaw minn stil klassiku, għal romantiku, latin, pop u kummerċjali sabiex jintlaqta l-gosti ta' dawk kollha preżenti. Il-qofol tas-serata ntlahaq waqt l-aħhar siegħa qabel nofs il-lejl, fejn il-folla numeruża setgħet tapprezza t-talent tal-grupp mużikali lokali, il-*Winter Moods*, u mar-ritmu tal-mużika allegra tagħhom kulhadd, żgħar, żgħazagh, adulti, anzjani, irgiel u/jew nisa, kantaw, żifnu u ċapċpu magħhom.

Robert Tabone, Sindku tal-Belt Victoria qal lil 'Il-Hajja f'Ghawdex': "Huwa ċar li attivitajiet bħal dawn jintlaqgħu tajjeb hafna mill-pubbliku in ġenerali. Huwa għalhekk li l-Kunsill Lokali mhegġeg minn dan l-istat ta' fatt, kif ukoll ispirat mir-responsabbiltà ewlenija tiegħu li jsaħħaħ l-infrastruttura soċjali tal-lokalità u tal-komunità, lest li jibqa' jahdem bi shiħ sabiex jorganizza iktar attivitajiet simili fil-futur".



**ATTWALITÀ**

**L-EDIZZJONI TAL-MILIED TAL-GOZO INTERNATIONAL CELEBRATION 2006**

Ir-raba' edizzjoni tal-*Gozo International Celebration* saret nhar il-Hadd, 10 ta' Diċembru 2006 fil-Knisja Arċipretali tal-Qala. Din kienet it-tieni darba li saret l-Edizzjoni tal-Milied ta' dan l-avveniment li jaf il-bidu tiegħu eżattament sena ilu.

Fl-edizzjonijiet kollha tal-*Gozo International Celebration* attendew folol kbar ta' residenti barranin minn Ghawdex u Malta, Ghawdxin u Maltin u numru ta' VIPs minn kull strata tas-soċjetà. F'din l-edizzjoni li kellha t-tema ***Born for all Humankind***, rajna l-attendenza tal-E.T. Mons. Mario Grech, l-Isqof t'Ghawdex, il-Kummissarju Gholi Awstraljan għal Malta, l-E.T. Jurek u s-Sinjura Juszczuk, l-Ambaxxatur ta' l-Italja għal Malta, l-E.T. Paolo Andrea u s-Sinjura Trabalza; l-Ambaxxatur tal-Federazzjoni Russa għal Malta, l-E.T. Andrey u s-sinjura Granovsky kif ukol l-Ambaxxatrici Spanjola għal Malta, l-E.T. Marta Vilardell Coma. Il-Ministru għal Ghawdex, l-Onor. Giovanna Debono kienet ukoll prezenti.


Tajjeb ngħidu li r-residenti barranin f'Ghawdex ġejjin minn 53 nazzjonalità differenti u f'din l-edizzjoni attendew Ingliżi, Skoċċiżi, Welsh, Svizzeri, Olandiżi, Germaniżi, Eġizzjani, Amerikani u Kanadiżi u kienu jhaddnu reliġjonijiet li kienu jvarjaw minn Kattoliċi, Protestanti, *Church of England*, *Church of Scotland*, *Salvation Army*, Metodisti, Anglikani, Musulmani, Buddisti u Kristjani Agnostiċi.

F'din l-edizzjoni hadu sehem il-grupp rinomat Ghawdxi, *Island Brass*; il-korijiet Qalin *San Ġużep u Magnificat*; il-*Menhir Qala Folk Group*, l-organista *Mario Portelli*, is-solisti *Roxana Xuereb* u *Angelo Mizzi*; l-althornista *Omar Zerafa*; it-*Tic Tac Dancers* u bil-parteciġazzjoni tal-*Abbatini Qalin*. Il-Kumitat Organizzattiv kkonsidra l-hafna suggerimenti u kummenti ta' dawg li attendew f'edizzjonijiet precedenti u ġew inkluzi f'din l-edizzjoni u l-edizzjonijiet futuri.

Dan l-avveniment uniku fil-gzejjer Maltin hu organizzat mill-Kumitat Organizzattiv tal-GIC li hu mmexxi mill-Arċipriet tal-Qala, il-Kanonku Dr. Joseph Zammit u għandu bhala membri lil Dun Charles Buttigieg, Horace Mercieca u Dr. Raymond C. Xerri.



**Dr. Raymond C. XERRI**

L-Organizzatur Ewlieni u Uffiċċjal għar-Relazzjonijiet Pubbliċi tal- *Gozo International Celebration 2006*



Kummentarju (2) - L-ewwel Parti

# “Streaming”! Għandu Jitneħħa?



minn HORACE MERECIECA

Is-sistema msejha *Streaming*, sistema li biha t-tfal fl-iskola jitqassmu fi klassijiet skond l-età u l-hila, ilha magħna għal aktar minn mija u hamsin sena. Izda l-Kurrikulu Minimu Nazzjonali (1999) jipproponi li din is-sistema tinbidel. Dan it-tibdil ikun jinteressa mhux biss lill-għalliema, iżda aktar u aktar lit-tfal u għaldaqstant lill-ġenituri. Fl-aħħar ġimgħat, is-sistema *Streaming* reġghet kienet fl-aħbarijiet...u l-kontroversja ma tonqosx. Horace Mercieca, li għal diversi snin kien Assistent Direttur ta' l-Edukazzjoni, jidhol fil-fond tal-kwestjoni f'żewġ artikli li kiteb għar-Rivista tagħna. F'dan l-ewwel artiklu hu jagħti harsa lejn l-istorja tas-sistema *Streaming* f'Malta u Għawdex.

## Introduzzjoni

Wiehed mit-temi li l-aktar kien holoq kontroversja fost l-għalliema meta gie ppubblikat l-Abbozz tal-Kurrikulu Minimu Nazzjonali gdid fit-2 ta' April 1998, kien it-tneħħija ta' l-*streaming* fl-iskejjel primarji. Għalhekk, meta gie ppubblikat il-Kurrikulu Minimu Nazzjonali “*Inwelledu l-Gejjieni Flimkien*”, f'Diċembru 1999, ittiehdet deċiżjoni li t-tneħħija tiegħu tiġi posposta, però “iqis is-snin li gejjin bhala fażi tranzitorja li matulha trid tithejja l-infrastruttura edukattiva neċessarja, jissahhah it-tahriġ ta' l-għalliema f'dan il-qasam, u ssir kampanja formattiva fost il-ġenituri li twassal għall-bidla fil-mod kif is-soċjetà thares lejn il-proċess edukattiv.”

## Il-Bidu ta' l-Streaming f'Malta

Meta nharsu lura lejn l-istorja ta' l-edukazzjoni f'Malta, aħna nsibu li minn żmien id-direttorat tal-Kanonku Paolo Pullicino fl-1850 sal-lum, b'eċċezzjoni qasira bejn l-1971 u l-1974, il-politika uffiċjali fl-iskejjel dejjem kienet li naghzlu t-tfal u npoġġuhom fi klassijiet skond l-abbiltà tagħhom. Infatti, meta fil-1852 l-iskejjel primarji f'Malta kienu bdew jizdiedu ġmielhom, il-Kanonku Pullicino, fit-Tieni Rapport tiegħu fuq l-edukazzjoni primarja, kien kiteb li kull skola kienet mqassma f'diversi klassijiet skond l-abbiltà tat-tfal. F'ċirkulari li kien hareġ l-istess Kanonku Pullicino fl-1856, hu kien avża lill-għalliema li fl-aħħar ta' kull sena skolastika kellu jsir eżami, li fuq il-bażi tar-rizultat tiegħu, it-tfal kellhom jew jiġu promossi jew kellhom

jirrepetu l-klassi. L-għalliema, milli jidher, kienu qed jikkoncentraw iżżejjed fuq it-tfal il-“bravi” u jagħtu l-ġenb lill-bqija, għax Pullicino fl-1861 kien hareġ ċirkulari oħra fejn wissa lill-għalliema biex jagħtu attenzjoni ugwali lit-tfal kollha. Però, l-prattika ta' l-għalliema f'it li xejn kienet inbidlet għaliex Keenan, fir-Rapport tiegħu ta' l-1878 fuq is-sistema edukattiva f'Malta, jagħmel riferenza għall-prattika ta' l-għalliema li kienu qed jikkoncentraw fuq kwart ta' l-istudenti għad-dannu tal-bqija.

## Espansjoni Mghagħla ta' l-Edukazzjoni

Il-Maltin harġu mit-trawma ta' l-aħhar gwerra b'ideat u b'aspettattivi godda. Il-barrikati soċjali bdew jaqgħu wahda wara l-oħra u tfaċċat komunità aktar omogenja u anqas razzista. Il-Ġnus Magħquda harġu d-*Declaration of Human Rights* u waqqfu Aġenziji speċjali biex jippromwovu l-edukazzjoni, il-kultura u s-sahħa tat-tfal fost affarijiet oħra. Dawn is-snin ta' wara l-gwerra raw espansjoni mghagħla ta' l-edukazzjoni f'Malta. Inbeda programm qawwi ta' bini ta' skejjel madwar Malta u Għawdex (f'hafna irhula f'Malta u f'Għawdex, il-Gvern kien għadu jinqeda bi djar spazjużi li kien jikri biex iservu bhala skejjel) biex jagħmel tajjeb għaż-zieda tal-popolazzjoni tat-tfal fl-iskejjel li kienet dejjem qed tikber, bejn minhabba il-*Compulsory Education Act* (1946), u bejn minhabba l-*baby boom* ta' wara l-gwerra li kienet tellgħet ir-rata tat-twelid għal 8000 fis-sena. Wara l-*Compulsory Education Act*, fl-1970 għaddiet ukoll il-liġi ta' l-Iskola Sekondarja għal kulhadd, u fl-1974, l-età li fiha t-tfal setgħu jhallu l-iskola telgħet minn 14 għal 16-il sena.



### “Comprehensive Education”

Bl-introduzzjoni ta' l-iskejjel sekondarji għal kulhadd fl-1970, it-tfal li kienu jispicċaw l-iskola primarja xorta baqgħu jagħmlu l-eżami biex, min jgħaddi, kien jidhol fil-liċeo u dawk li ma jgħaddux, kienu jiġu mibgħuta f'wahda mill-iskejjel sekondarji mferrxin ma' Malta u Għawdex. Fl-1971 sar attentat biex jiġi eliminat dan l-*streaming* billi giet introdotta l-*Comprehensive Education*. Fit-22 ta' Dicembru 1971, harġet *Circular 227/71* li avżat lill-kapijiet ta' l-iskejjel kollha li l-eżamijiet ta' nofs u ta' l-aħhar tas-sena ma kenux ser jibqgħu jsiru, u aktar tard *Circular 82/72* innotifikat lill-iskejjel kollha li t-tfal kienu ser jibdeu jgħaddu mil-livell primarju għal dak sekondarju mingħajr ma jagħmlu l-ebda eżami.

### Lura għall-iStreaming

Iżda ġara li bit-tnehhija ta' l-*streaming* u ta' l-eżamijiet u bl-introduzzjoni tal-*continuous assessment*, l-edukazzjoni fl-iskejjel ta' l-Istat bdiet sejra lura u kien hemm eżodu shih ta' tfal mill-iskejjel ta' l-Istat għall-iskejjel tal-Knisja u tal-Privat. Konxju minn din is-sitwazzjoni, id-Dipartiment ta' l-Edukazzjoni fl-1974 iddecieda li jreġġa' l-arloġġ lura bi tliet snin u jerga' jintroduci l-eżamijiet u l-*streaming*: *Letter Circular 1/74* avżat lill-iskejjel kollha li kienu ser jergħghu

jibdeu isiru l-eżamijiet, b'wahda mir-raġunijiet miġjuba tkun biex jiġi faċilitat l-*streaming* tat-tfal fl-iskejjel. Għadda ftit taż-żmien iehor u fl-1981 reġgħu tfaċċaw il-liċej antiki taht is-sura ta' *Junior Lyceums*. Fl-aħhar tal-*Year 6*, it-tfal ta' l-iskejjel primarji bdew jagħmlu eżami kompetittiv mfassal minn Bord Nazzjonali mwaqqaf mid-Direttur ta' l-Edukazzjoni u taht l-awspici tat-*Test Construction Unit*. Dawk it-tfal li kienu jgħaddu minn dan l-eżami kienu jmorru fil-*Form One* tal-*Junior Lyceum*, filwaqt li dawk li kienu jehlu, kienu jmorru fl-ewwel klassi ta' l-iskejjel sekondarji. Dawn iż-żewġ kategoriji ta' studenti kienu jiġu mġieghla jilbsu uniformi differenti biex jintgħažlu minn xulxin. Inholqu wkoll l-*Opportunity Centres* għal dik il-faxxa dejqa ta' tfal batuti hafna li fl-eżami annwali tal-*Year 6* ma kenux iġibu aktar minn 15-il marka fit-tliet suġġetti, Malti, Inġliż u Matematika. Dawn it-tfal kien jingħatalhom programm ta' tagħlim mfassal skond il-htigijiet limitati tagħhom.

Għalhekk il-*Comprehensive Education* f'Malta kellha hajja qasira. Fl-1982, ġew introdotti ukoll fuq livell nazzjonali l-eżamijiet fl-iskejjel primarji u t-tfal bdew jiġu 'strimjati' mill-*Year 3* sal-*Year 6*. Però, mill-1986, permezz ta' *Personal Note 9/5/1986*, l-*streaming* ma baqax isir fil-*Year 3* u aktar tard, mill-1990, permezz ta' *Letter Circular Primary 1990*, l-*streaming* tneħha wkoll mill-*year 4* u baqa' jsir sal-lum fl-aħhar sentejn ta' l-iskola primarja. Tajjeb li wiehed jinnota li għalkemm l-*streaming* m'għadux isir fl-ewwel erba' snin ta' l-iskola primarja fuq bażi ta' l-abbiltà tat-tfal, però xorta għadu jsir fuq il-baży tad-data tat-twelid tat-tfal.

(Jissokta fil-harġa li jmiss)



**ĠITA TA' L-GHID  
FL-ITALJA**

**MID-9 SAT-13 T'APRIL  
B'ATTRAZZJONI SPECJALI**

**ŻJARA F'SAN GIOVANNI ROTONDO  
FEJN HU MEQJUM**

**S.PIJU TAL- PJAGI (PADRE PIO)**

Inżuru wkoll : REGGIO - PIETRELCINA,  
MONTE S.MICHELE - S.MARCO IN LAMIS,  
ALBEROBELLO - CASTELLANA U COSENZA


Prezz : Lm189. Dan jinkludi t-titjiriet,  
l-akkomodazzjoni Full Board, jigifieri rġad,  
breakfast, pranzu u ċena kuljum kif ukoll  
l-excursions kollha bil-pullman.

**Programmi u Bookings mill-Agenzija  
John Portelli Ent. 7 Pjazza Indipendenza,  
Victoria, Tel.21561212/3 jew m'għand  
l-Organizzatur Paul M. Cassar-S.Giorgio-  
Triq Vajringa, Victoria. Tel.21551004-79021033**



**The  
Photoshop**

Max Xuereb



**1 hr Photos  
135 - APS - Digital**

*Prints from floppy, zip, CD, memory stick,  
smart/compact flash card, SD/XD cards,  
etc...*

**Fortunato Mizzi Street, Victoria,  
Gozo - Malta.**

**Tel: (+356) 21557555, 21563403**


**Fax: (+356) 21560141**

**Mob: (+356) 99490588**

**Email: kaiser@maltanet.net**

**www.photoshopmalta.com**





### **Id-Diskors tas-Sena**

Il-konferenza mliisna minn Benedittu XVI f'Ratisbona ntagħzlet bhala d-“diskors tas-sena” bil-lingwa Ġermaniża. Dan sar mis-*Seminar der Allgemeine Rhetorik*, il-famuża Skola tar-Retorika Ġenerali ta' l-Università ta' Tubinga. Il-konferenza tal-Papa fit-12 ta' Settembru 2006, skond il-ġurija mmexxija minn Gert Ueding, “hi mibnija maġistralment fil-kompożizzjoni diretta imma shiha ta' livelli” u sfumaturi. Id-diskors kien “maġistrali” u l-verżjoni li taw il-mezzi ta' komunikazzjoni kienet “simplifikatriċi”, billi wasslet biex it-test jiftiehem hażin, spjegat l-imsemmija Skola. Ir-rikonoxximent hu wiehed mill-aktar prestiġġużi fl-ilsien Ġermaniż.

### **Il-qagħda tal-globu**

Waqt li analizza “elementi pożittivi” tal-qagħda internazzjonali, Benedittu XVI qal fit-8 ta' Jannar 2007 li d-djalogu bejn il-kulturi u r-religjonijiet qed jaqbad art. Qal dan waqt li kien qed jagħmel bilanċ ta' l-istat tad-dinja fid-diskors tal-bidu tas-sena fil-Vatikan lill-ambaxxaturi tal-Pajjiżi li jzommu relazzjonijiet dipolomatiċi mas-Santa Sede. Fost l-ohrajn, il-Papa rringrazzja lil Kofi Annan għall-hidma mwettqa tul iż-żewġ mandati tiegħu bhala segretarju ġenerali tal-Ġnus Magħquda sal-31 ta' Diċembru li għadda, u fformula l-awguri tiegħu lil Ban Kimoon, is-suċċessur ta' Annan.

### **Insara ppersegwitati**

Fl-2007, 250 miljun persuna se jsofru persekuzzjonijiet sempliċement għax jimxu wara Ġesù Kristu, skond *Release International*, l-organizzazzjoni li toqgħod għassa ta' każi ta' persekuzzjoni, ibbażata fir-Renju Unit. B'mod partikolari, l-organizzazzjoni turi li l-persekuzzjonijiet qed jikbru rapidament fid-dinja iżlamika. *Release International* ivverifikat li l-biċċa l-kbira tal-persekuzzjonijiet isehhu f'erba' żoni distinti: ta' l-Islam, tal-Komuniżmu, ta' l-Induwiżmu u tal-Buddiżmu. Anke l-gvernijiet tal-pajjiżi Musulmani moderati spiss

ma jaslux biex jiddefendu d-drittijiet tal-minoranzi nsara, spjegat l-Organizzazzjoni. L-abbużi li jsofru l-insara jinkludu sekwestri, konverżjonijiet forzati, detenzjoni, tkissir ta' knejjes, torturi, vjolenzi u esekuzzjonijiet.

### **Il-Laqgħa Ewropea taż-Żgħażaġh ta' Taizé**


Ġinevra se tilqa' fi tmiem din is-sena 2007 il-laqgħa Ewropea li jmiss taż-Żgħażaġh organizzata mill-Komunità Ekumenika ta' Taizé. Qal dan Frère Alois Loser, suċċessur ta' Frère Roger Shutz bhala prijur ta' din il-Komunità, waqt pellegrinaġġ fil-kapitali tal-Kroazja mit-28 ta' Diċembru sa l-1 ta' Jannar, li hadu sehem fih madwar 40,000 żgħażaġh. Frère Loser habbar ukoll li se tiġi ċċelebrata laqgħa Latino-Amerikana għaž-żgħażaġh mill-10 sa' l-14 ta' Ottubru f'Cochabamba fil-Bolivja. Il-Komunità ta' Taizé twaqqfet minn Frère Roger Schutz, assassinat fl-età ta' 90 sena, fis-16 ta' Awissu 2005, tul laqgħa ta' talb iċċelebrata fil-lokalità żgħira Franciża ta' Taizé, minn wahda skwilibrata ta' 36 sena.

### **Hard rock fl-Infern!**


Mons. Marco Frisina, kompożitur magħruf ta' mużika reliġjuża kkompona verżjoni mużikali stravaganti tad-*Divina Commedia*, li fiha mużika sinfonika fil-Ġenna, kant Gregorjan fil-Purgatorju u *hard rock* fl-Infern. Dan m'huwiex ġudizzju ta' valur fuq il-mużika *rock* – sempliċement deher li jaqbel ma' l-ispirtu ta' ribelljoni fid-deskrizzjoni ta' Dante dwar l-Infern, qal Mons. Frisina lir-Radju Vatikana fl-4 ta' Jannar. Il-biċċa xogħol “*Id-Divina Commedia: L-Opra*” se tuża orkestra ta' 100, 50 żeffiena u kantanti u aktar minn 250 kostum, skond Frisina. Hu qal li jittama li l-Papa jattendi l-*premiere* f'Ruma fil-harifa li gejjja. Il-produzzjoni mistennija ddr l-Ewropa.

# Imperial Eagle

**DAILY (from Monday to Friday)  
Transport of goods between  
Gozo & Malta and Malta & Gozo.**



Contact: **Joseph Spiteri**  
“Villa Loreto” Bishop Buttigieg Str.,  
Qala, Gozo.  
Tel: 2155 4929 - 2137 6193 - 9944 6521



# 40 SENNA FIL- PARLAMENT

*Anton Tabone, illum Speaker tal-Parlament Malti, jaghti ħarsa lura lejn erbgħin sena ta' ħidma parlamentari, f'intervista ma' Joseph W. Psaila.*

*Inti bdejt il-karriera politika tiegħek meta kont għadek żagħżuġh. Tahseb li illum iż-żgħażaġh Ghawdxin isibu x'jimmotivahom biex jaqbd u karriera politika? Il-motivazzjoni hi biżżejjed jew hi meħtieġa wkoll it-tnejnija?*

Hu minnu li jiena bdejt il-karriera tiegħi meta kont għadni żagħżuġh. Kelli 28 sena. Huwa veru wkoll li kien hemm ċirkostanzi partikolari li wassluni biex niehu dik id-deċiżjoni. Missieri kien Membru tal-Parlament u marad serjament meta waslet l-elezzjoni ġenerali tal-1966. Kienet saret sejha lili mill-Partit Nazzjonalista u mill-elettorat biex inkompli fejn kien se jkollu jhalli hu. Nistqarr li l-pessjoni fuqi biex nikkontesta, kif ukoll is-sens ta' responsabbiltà li hassejt f'dak il-mument wassluni biex naċċetta u kkontestajt l-elezzjoni ġenerali li saret fi Frar tas-sena 1966.

Nemmen bis-shih li ż-żgħażaġh jistgħu u għandhom ikunu mpenjati fil-hajja pubblika li tista' twassalhom biex jaqbd u karriera politika. Nista' ngħid li qabel wasalt biex nidhol fil-politika billi

nikkontesta l-elezzjoni, kont diġa interessat u mpenjat fuq x'kien qiegħed jigr i fil-pajjiż. F'dak iż-żmien, fuq l-aġenda tal-pajjiż kien hemm il-ġlieda għall-akkwist ta' l-indipendenza u tas-sovranità ta' Malta u t'Ghawdex. Deherli li l-Indipendenza u s-Sovranità ta' pajjiżi kienu ideali biżżejjed biex jimmotivaw liż-żgħażaġh ta' dak iż-żmien. U jien bhala żagħżuġh ippartecipajt fil-kampanja favur il-helsien politiku ta' pajjiżi.

It-tmexxija tal-pajjiż u l-valuri li fuqhom għandu jitmexxa hija sfida dejjiema u fil-fehma tiegħi tikkostitwixxi motivazzjoni kontinwa li għandha thajjar liż-żagħżuġh ta' karattru sod u serju jimpenja ruhu u jersaq lejn karriera fil-politika. Ghawdex u hwejġu fil-kuntest nazzjonali u Ewropew għandhom johlqu motivazzjoni biex iż-żgħażaġh ghawdxin jagħmlu l-kuraġġ.

Qed tistaqsini jekk hemmx bżonn ukoll ta' tnejnija. Nista' nwieġeb li t-tnejnija hija dejjem vantaġġ, imma mill-esperjenza tiegħi nista' ngħid li jkollok ta' bilfors tithejja mingħajr telf ta' żmien, għax ikun fl-interess tiegħek stess li titgħallem malajr u tajjeb biex il-kontribut tiegħek ikun wieħed validu u jibda jagħmel effett. Din kienet l-esperjenza li għaddej minnha jien u li tista' tapplika għal kull min hu jew jista' jkun interessat f'karriera politika.

L-INTERVISTA



**Ma naħsibx li nkun niżbalja jekk ngħid li għal xi żmien inti kont l-uniku membru tal-Parlament 'full time'. Illum hawn diskussjoni f'pajjiżna jekk il-membri parlamentari għandhomx ikunu 'full time' jew 'part time'. Kif taħsibha int dwar din il-kwestjoni?**

Iva. Meta kkontestajt l-elezzjoni kont impjegat tan-National Bank of Malta, illum il-BOV. Kif ġejt elett irċevejt ittra mill-Bank tinformani li l-Membri tal-Bord kienu tal-fehma li x-xogħol tiegħi fil-Bank u l-pożizzjoni tiegħi fil-Parlament kienu inkompatibbli, u għaldaqstant itterminaw l-impieg tiegħi ta' hdx-il sena bla skrupli u bla ħniena ta' xejn. U hekk sibt ruhi dipendenti unikament mill-onorarja parlamentari li dak iż-żmien kienet wahda miżera tassew. Allura f'dawn iċ-ċirkostanzi sirt parlamentari ddedikat unikament għax-xogħol tal-Parlament u tal-Kostitwenza tiegħi.

Iva, jien esprimejt ruhi kemm-il darba fil-pubbliku li naħseb li wasal iż-żmien li l-MPs tagħna jkunu ddedikati kompletament għax-xogħol parlamentari u tal-kostitwenza tagħhom. Ix-xogħol tal-Parlament żdied immensament, iżjed u iżjed issa li Malta hi membru ta' l-Unjoni Ewropea. Minkejja ċ-ċokon tiegħu, kemm f'dawk li huma riżorsi umani u kemm dawk finanzjarji, xorta wahda l-Parlament Nazzjonali jrid jilhaq u jlahhaq ma' Parlamenti oħra ferm ikbar minn tagħna.

**Int għandek esperjenza, bħala 'backbencher', bħala Membru fl-Oppożizzjoni, bħala Ministru u bħala President tal-Kamra tad-Deputati. Kif tikkompara dawn il-karigi diversi fl-ispektrum tal-qasam politiku?**

Jien għaddej mir-rwoli differenti fil-Parlament. Nenfazizza li kull rwol jgħabbik b'responsabbiltà speċifika. Il-magħmudija parlamentari tiegħi bdejtha bhala *backbencher* fuq in-naħa tal-Gvern, jiġifieri mill-1966 sa l-1971. F'dik il-legiżlatura, l-ewwel wahda tiegħi, tgħallimt hafna għax stajt nosserva mill-qrib u minn ġewwa kif jaħdem il-Parlament u kif il-kontribut tiegħek jista' jkun l-iktar effettiv. F'dak il-perjodu għamilt użu kbir u konsistenti permezz ta' domandi parlamentari, jew kif jissejhu "interpellanzi", biex b'hekk irnexxieli niġbor, speċjalment fuq Ghawdex, informazzjoni aġġornata fuq l-oqsma kollha tal-hajja. Wara analiżi tat-tagħrif miġbur u akkwistat, kont nista' mbagħad nagħmel u nohroġ paraguni bejn ir-riżultati f'setturi f'Malta u dawk f'Ghawdex. Din l-analiżi kienet twassalni għal ċerti konklużjonijiet u ċioè li l-iżvilupp f'dawn is-setturi kien bhala regola juri li kienu jeżistu diskrepanzi kbar fit-tenur tal-hajja bejn gżira u oħra. Din l-istatistika, miġbura permezz ta' l-interpellanzi, poġġietni f'pożizzjoni biex niffoka fuq dawn id-diskrepanzi u npoġġihom taħt id-dawl ta' l-opinjoni pubblika. Permezz tal-fatti li jkollok f'idejk thossok komdu tibni argument politiku qawwi biżżejjed favur il-kawża tal-każ li tkun qed tressaq permezz ta' diskorsi fil-Parlament, hafna drabi waqt il-hin ta' l-Aġġornament u waqt id-dibattiti tal-*Budgets*.

Għamilt żmien twil, mill-1971 sa l-1987, bhala Membru ta' l-Oppożizzjoni, fejn fil-bidu kont inħart mill-Grupp Parlamentari tagħna bhala *Shadow Minister* tal-Agricoltura



u Sajd, u wara, meta l-Kunsill Ċiviku t'Ghawdex safa abolit, inħart *Shadow Minister* għall-Affarijiet ta' Ghawdex. Din kienet id-deċiżjoni tal-Grupp Parlamentari Nazzjonalista b'risposta għall-eliminazzjoni tal-Kunsill Ċiviku mix-xena politika. Allura fl-inkarigu li sibt ruhi fih stajt nikkoncentra u nintensifika r-riċerki u l-analiżi tiegħi fuq hwejjeġ li jolqtu lil Ghawdex u nkejilhom ma' ta' Malta bil-ghan li jinkixef fejn, u meta, l-iżvilupp ekonomiku u soċjali fil-gżira tagħna ma jkunx qed ilahhaq mal-bqija tal-pajjiż. Anzi kien jimmarka li bosta drabi dan l-iżvilupp f'Ghawdex kien qed jaqa' lura. Dawn l-eżerċizzji għenu mhux ftit biex setgħu jimbnew u jiġu pprogrammati pjanijiet ta' azzjoni iżjed tard fis-snin.

Meta mbagħad għaddej għar-rwol ta' Ministru, għalkemm dan kien inkarigu ġdid fjamant għalija, imma sibt il-konfort ta' snin ta' thejjija li kont għamilt bhala *backbencher* u bhala *Shadow Minister*. Inzid ngħid li sirt Ministru mingħajr infrastruttura ta' Ministeru, peress li Ghawdex qatt qabel ma kellu Ministeru għalih, u Ministru tiegħu. Kien iżjed faċli ssir Ministru u ferm iżjed diffiċli tibni Ministeru! Imma bl-għajnuna t'Alla u bl-entuzjażmu u enerġija tal-kollaboraturi tiegħi, l-istruttura ministerjali, kemm fiżika u kemm amministrattiva, twaqqfet u bdiat taħdem favur il-kawża t'Ghawdex u ta' l-Ghawdxin. Kollox kien bidu. L-isfida f'dak il-mument kienet dik li jimnexxielna, f'malajr kemm jista' jkun, indaħhlu l-kultura ġejja mir-realtà li Ghawdex u l-Ghawdxin bdew igawdu minn status ġdid fil-pajjiż, kif kien minn dejjem jixriqilhom, grazzi għad-deċiżjoni politika li kien ha fil-1987 il-Gvern ta' Fenech Adami. Jien servejt bhala Ministru għall-Affarijiet ta' Ghawdex minn Mejju tas-sena 1987 sa Settembru 1996 mal-bidla tal-Gvern.

Meta ġejt nominat *Speaker* f'Novembru 1998, dhalt f'pożizzjoni oħra fil-Parlament; pożizzjoni differenti u unika. Wara li tkun servejt bhala *backbencher*, Kelliem Ewlieni u Ministru, inkarigi li jitolbu minnek li tesprimi ruhek fil-pubbliku fuq il-materji li jirrigwardjaw l-inkarigi speċifiċi li tkun qed iġġorr, bhala *Speaker* issib ruhek limitat għall-amministrazzjoni u buon ordni tas-seduti parlamentari, 'l bogħod minn kull opinjoni politika partigġjana. Inħobb ngħid b'ċajta imma fl-istess hin b'sens ta' realtà, li meta ssir *Speaker* issir prattikament *speechless*

fil-Kamra, hliel naturalment biex tmexxi x-xogħol ta' fuq l-aġenda tagħha. Nistqarr li fil-bidu dan kien mument diffiċli hafna għalija, jien li kont ġej minn snin shah ta' kontroversji u kuntrasti politiċi. Imma s-sens ta' bilanċ, ġej mis-sens ta' dover lejn il-Kostituzzjoni u lejn l-Istituzzjoni Parlamentari, jgħinek tissupera l-problemi inizjali u transizzjonali u tidhol fir-responsabbiltà mhux żgħira tat-tmexxija tal-Parlament Nazzjonali.

Din hi l-esperjenza tiegħi fid-diversi karigi fl-ispektrum tal-hajja politika tiegħi.

**Il-politika, kemm hi passjoni, kemm hi servizz, u kemm hi lotta?**

Il-politika fiha element qawwi ta' passjoni; definittivament hi servizz, hija lotta kontinwa minn ġewwa u minn barra; u ppermettiti nżid, anzi nistqarr, li hija fuq kollox vokazzjoni b' missjoni.

**X'kienu l-isfidi l-kbar li kellu Għawdex f'dawn l-aħħar erbgħin sena?**

Għawdex minn dejjem kellu sfidi addizzjonali u jibqa' jkollu minhabba n-natura tiegħu. Fl-imghoddi l-baħar li jifirdu minn Malta kien kontinwament jahdem kontra l-iżvilupp ekonomiku u soċjali tiegħu. L-isfida principali ta' l-aħħar numru ta' snin kienet tikkonsisti f'eżerċizzju shih biex tegħleb lill-baħar li jifred u tagħmlu baħar li jgħaqqad gżira m'ohra. U hekk ġara bl-introduzzjoni tas-servizz kontinwu billejl u binhar, xitwa u sajf. Naturalment dejjem jibqa' x'tagħmel iżjed u aħjar, imma l-komunikazzjonijiet bejn Għawdex u Malta u lura, jibqgħu ċ-ċavetta tad-destin tal-gżira tagħna. Għalhekk ukoll jehtieg li s-servizz ta' l-ajru jirritorna bla iżjed dewmien, kif ukoll servizz veloċi bil-baħar kif ġa kien hemm.

Iżda Għawdex u miegħu Kemmuna, jipprezentaw sfida fl-amministrazzjoni. U ċioè kif għandha tkun l-aħjar forma ta' tmexxija għalihom. Kien għalhekk li twaqqaf il-Kunsill Ċiviku ta' Għawdex fil-1961. Għalhekk ukoll twaqqaf il-Ministeru għall-Affarijiet ta' Għawdex fil-1987. Biex Għawdex ikollu amministrazzjoni unika għalih li tagħtih ċerta awtonomija u sahha eżekuttiva. Fil-fehma tiegħi, it-twaqqif tal-Kunsill Ċiviku u iżjed tard il-Ministeru huwa rikonoxximent u apprezzament tar-reġjonalità ta' gżira fl-Arċipelagu Malti u per konsegwenza n-neċessità ta' applikazzjoni ta' politika reġjonali fi hwejjeġ Għawdxin.

L-esperjenza għallmitni wkoll li Għawdex għandu sfida ohra x'jikkumbatti, u ċioè li ma jafx jingħaqad fil-ġlidiet politiċi, ekonomiċi, soċjali u kulturali tiegħu u għalhekk jipprezenta ruħu vulnerabbli u dgħajjef quddiem il-gambetti tal-hajja.



**X'inhuma l-bidliet l-aktar importanti li seħħew f'Għawdex f'dawn l-erbghin sena?**

Saret bidla kbira fil-mentalità. Riżultat ta' bidliet li saru fis-soċjetà. Dawn il-bidliet ġejjin mill-effetti li hallew il-kuntatti ta' kuljum li Għawdex (u allura l-Għawdxin) għandhom mal-mezzi ta' komunikazzjoni, man-nies tal-lokal miż-żewġ gzejjer u forsi l-iktar mill-kuntatt mal-barranin. Għawdex sar ukoll jagħmel parti mid-dinja globalizzata u l-Għawdxin għandhom illum il-fakultà u l-facilità jimirhu f'dan l-hekk imsejjah villaġġ komuni li ċekken id-distanzi tad-dinja għal dimensjoni ta' rahal. Li wiehed ibiddel il-mentalità ma jfissirx li neċessarjament isegwi li jbidel ukoll il-valuri li emmen u jemmen fihom. Anzi, is-sabih hu li titghallem, tiġġedded u tikber (fl-età) u f'dawk li huma valuri tibqa' fejn kont.


**MARIO**  
 DISPENSING OPTICIANS

57, MAIN GATE STREET, VICTORIA, GOZO.  
 Prop. Mario P. Grech F.A.D.O. (Lond.).  
 Appointments for  
 EYE TESTING / EXAMINATION  
 by the Latest Computer Technology  
 and Eye Specialists  
 Telephone: 55 65 28 / 56 33 31

**GHANDEK IL-BEJT  
 QED JOQTOR?  
 TKOMPLIX TONFOQ FLUS  
 F'TISWIJA LI MA SSERVIKX!  
 ...HALLI F'IDEJN**

**GREZZU BONELLO**  
 Jiġi jagħtik stima b'xejn  
 "GrezJos", Triq Filfla, Ghajnsielem.  
 Tel: 2155 7694 Mob: 9946 9102


**KOTBA**



*Minn Ghawdex*

# “RIBALTA”


**Drammi għall-Palk tal-Kan. Joe Mejlak**  
**migbura fi 3 Volumi Kbar (A4 size)**



**RIBALTA**  
 Drammi għall-Palk

miktuba minn  
 Joe Mejlak

It-Tieni Ktieb



**RIBALTA**  
 Drammi għall-Palk

miktuba minn  
 Joe Mejlak

It-Tielet Ktieb

Matul dawn l-aħhar sentejn il-Letteratura Maltija kompliet tistaghna bil-pubblikazzjoni ta' tliet kotba tal-poeziji li hargu mill-*Muza* u mill-*Fantasija* tal-Poeta Ghawdxi, il-Kanonku Joe Mejlak li ma jahbat hadd ghajr in-neputi tal-Poetessa Ghawdxija Mary Meylak.

Issa l-Kan. Mejlak iddecieda li jistampa u jigbor id-drammi tieghu u ma jhallihomx iktar f' manuskritti mferrxa u jigru fuq l-ixkafef ta' daru. Tista' tghid li dawn inhadmu kollha, f'hin jew iehor, fuq il-palk ghawdxi kif ukoll x'uhud minnhom fuq ir-radju u qabel minn fuq ir *rediffusion*.

Matul il-medda twila ta' erbghin sena, dan is-sacerdot kiteb mhux anqas minn hamsa u ghoxrin drammi. Ma kitibhomx biex jghaddi z-zmien izda dejjem bil-ghan li jwassal messagg u jghallem lill-qarrejja, semmiegha u udjenzi li kienu jimlew it-tejtru

jew sala parrokkjali, u ghalhekk illum li jinsabu mitbugha fi tliet volumi, zgur li sa jiswew ta' ghodda siewja f'idejn l-ghalliema, il-katekisti u dawk l-ghaqdiet li jkunu jridu minn zmiem ghal zmiem, jaghmlu xi *play-forum* jew kif digà ghidna, xi *radio-play*.

Kull min jaqra lil dan l-awtur jaf li d-djalogi tieghu huma dejjem hajjin, miktubin b'Malti mexxej u li jiftiehem malajr, bla tbatija, u li bosta drabi ma tonqosx ukoll dik it-tbissima li trid tikser is-serjeta

jew il-melodrama li tkun qed tinbena man-nisga tad-dramm.

Milli nista' nifhem, billi din l-inizjattiva swietlu kemxa mhux hazin lil dan id-drammaturgu (ghalkemm dahlu ghalih diversi *sponsors* li jidhru fl-aħhar pagna tal-pubblikazzjoni), l-awtur iddecieda li jistampa biss mitt sett w ghaldaqstant, qed tintuza s-sistema *first come - first served* ghal min irid jikseb dan ix-xoghol recenti tal-Kanonku. Ma taghtihx tort la darba *r-reading public* f'pajjizna hu wiehed li mhux dejjem jaghmillek kuragg.

Jibqa' l-fatt li l-BCD Printers tal-Belt Victoria ghamlu biCCA xoghol tajba hafna meta stampaw dawn ix-xoghlijiet mperrca fuq tliet volumi, b'karta tassew fina u b'tipa cara għall-aħhar li ma ddejqekx, lanqas jekk tiddeciedi li taqbad u taqra drammi shih.

Jalla aktar kittieba, kif qalet tant tajjed il-Ministru ghal Ghawdex Giovanna Debono, waqt serata muziko-letterarja li ttellghet fis-swali tal-Ministeru ghal Ghawdex meta gew illancjati dawn id-drammi, jithajru jimxu fuq il-passi tal-Kan. Joe Mejlak u jidhlu ghal dan il-piz, li jistampaw ix-xoghlijiet taghhom u ma jhalluhomx maghluqa bejn l-erba' hitan ta' l-istudju taghhom biex il-pubbliku jkollu x'jaqra u fiex jedha. B'hekk ukoll, il-letteratura ta' lsienna tkompli tikber u tistaghna!

**Kav. Joe M. Attard**

**John Portelli Enterprises Ltd.**  
 IATA ACCREDITED AGENT

The Agent for all your Travel Needs!!

7, INDEPENDENCE SQUARE, VICTORIA VCT103, GOZO, MALTA  
 TEL: (356) 21561212 / 21561213 FAX: (356) 2156 0133  
 e-mail: tokk@johnportelli.travel.com.mt  
 108, ST. JOHN STREET, VALLETTA VLT10, MALTA  
 TEL: (356) 2124 7016 / 2123 5772 FAX: (356) 2124 7536  
 e-mail: sangwann@johnportelli.travel.com.mt

## DAWL GĦALL-ĦAJJA

# IL-PAČI FIK... U MADWAR

### 1 IL-PAČI TIBDA FINA

#### • Il-Papa Ġwanni Pawlu II

Jekk il-bniedem mhux pači ma' Alla, lanqas id-dinja ma' tista' tkun fil-pači.

*Mill-ktieb "John Paul II, His Essential Wisdom". Ediz. Barnes and Noble, New York*

#### • L-Arcisqof Fulton J. Sheen

Ma jistax ikun hemm pači fid-dinja, jekk ma jkunx hemm pači fir-ruħ.

*(There can be no world peace unless there is soul-peace)*

*Mill-ktieb "God Loves you". Fulton J. Sheen. Ediz. Image Books.*

#### • Il-Kardinal Dionigi Tettamanzi, Arcisqof ta' Milan

Il-pači fid-dinja, qabel xejn, trid titnissel fil-qalb ta' kull bniedem.



*"Famiglia Christiana", n.8/2003*

#### • Il-Papa Benedittu XVI

"Il-pači fid-dinja ma tistax tinstab, mingħajr

- pači ma' Alla
- armonija bejn is-Sema u l-art".

*Messaġġ lill-Kurja Rumana, 22 ta' Diċembru 2006*

#### Nota:

*Ħafna mir-riflessjonijiet ta' kull xahar ta' A.C.M. matul din is-sena, ser ikunu mibnija u marbuta mas-sugġetti magħzula mis-Socjeta' tad-Duttrina Nisranija (MUSEUM) kif proposti fuq il-Kalendarju sabiħ tagħhom għas-sena 2007, b'tifkira ta' għeluq il-100 sena mit-twaqqif ta' l-istess Socjeta'. B'radd il-ħajr lil Alla, lill-Beatu Ġorġ Preca l-fundatur, u lid-dirigenti attwali, għat-tagħlim ta' kulħadd. Ritratt prinċipali b'montaġġ ta' Neville Galea Pirota, sentenzi u talbiet tal-Beatu Ġorġ Preca.*

*© Socjeta' tal-MUSEUM, Dar Ġenerali, Blata l-Bajda.*

**Id-Direzzjoni**

### 2 IL-PAČI FIL-FAMILJA

#### • Talba Antika u dejjem attwali

- Pači bejn il-girien
  - Pači bejn niesek
  - Pači bejn il-maħbubin
  - Pači bejn persuna u ohra
  - Pači bejn il-mara u r-raġel
  - Pači bejn l-omm u wliedha
  - Il-Pači ta' Kristu, qabel kull pači ohra.
- (Scots Gaelic Blessing)*

#### • Il-Papa Ġwanni Pawlu II

Il-Virtujiet tad-Dar, mibnija fuq rispettt profund bejn il-hajja umana u lejn id-dinjità tal-bniedem u pprattikata

- fil-ftehim
- fis-sabar
- f'inkuraġġiment reċiproku
- u fil-maħfra

jghinu lill-komunità tal-familja biex tkun L-EWWEL U L-AQWA ESPERJENZA TAL-PAČI.

*Messaġġ tal-Jum Mondjali tal-Pači, 1994*

#### • Il-Papa Ġwanni Pawlu II

"Fil-familja, l-ulied jitgħallmu li Alla jrid il-pači u l-ftehim bejn il-bnedmin kollha li huma msejhin biex ikunu familja wahda."

*Jum Mondjali tal-Pači, 1996*



# EK... XEWQA DEJJIEMA?!



## 3 IL-PAČI FID-DINJA

### • Il-Papa Ġwanni Pawlu II

“IL-PAČI BISS HIJA T-TRIQ LI GHANDNA NAQBUDU biex nibnu soċjetà aktar ġusta u magħquda. IL-VJOLENZA U L-ARMI qatt ma jistgħu jsoľvu l-problemi bejn il-bnedmin.”

22 ta' Marzu 2003

### • Il-Papa Benedittu XVI

“IL-PAČI hija RIGAL U IMPENN.

- i) **RIGAL** li għandna nilqgħuh u nitolbuh b'fiduċja kbira lil Alla.
- ii) **IMPENN** b'tali mod li kull bniedem ta' rieda tajba jkun strument ta' pači ma' l-ohrajn.”

*Quddiesa ta' Jum il-Pači - 1 ta' Jannar 2007  
fil-Bażilika ta' San Pietru.*

### • Madre Tereza

Ma għandniex bżonn kanuni u bombi biex ingibu il-pači.

Għandna bżonn ta' mħabba u mogħdrija.

Ejjew nferrxu l-pači t'Alla u hekk

- nixegħlu d-DAWL TIEGħU
- u nitfu kull mibegħda fid-dinja u fil-qlub tal-bnedmin kollha.

*“A guide to daily living,  
The Joy of Loving Mother, Theresa”  
Penguin Arkana Books, New York, 1996.*

## IVA GHALL-PAČI... XI TFISSER?

Tfisser:

i) IVA għall-erba' pilastru msemmija mill-Papa Ġwanni XXXIII, li fuqhom tinbena l-Pači, jiġifieri:

- IVA GHALL-VERITÀ**
- IVA GHALL-ĠUSTIZZJA**
- IVA GHALL-IMHABBA**
- IVA GHALL-LIBERTÀ**

Tfisser:

- i) **LE** għall-ingustizzja li tidisprezza d-drittijiet fundamentali tal-bniedem
- ii) **LE** għar-Regimi u għad-Dittaturi
- iii) **LE** għat-Terrorizmu internazzjonali li hu delitt kontra l-umanità
- iv) **LE** għall-iżbilanċ fl-iżvilupp soċjali bejn pajjiżi foqra u pajjiżi għonja.

*Kard. Dionigi Tettamanzi: artiklu fil-FAMIGLIA CRISTIANA, n.8/2003*





# IL-MISTERU TA' L-EWKARISTIJA

KITBA TA' MONS. ISQOF NIKOL Ġ. CAUCHI

(IS-SITTAX-IL PARTI)

## IL-BARKA SAGRAMENTALI, IL-PURĊISSJONIJIET, U L-KUNGRESSI EWKARISTIĊI

### Il-Benedizzjoni Ewkaristika

Il-Benedizzjoni hija wiehed mis-sagramentali tal-Knisja. Is-sacerdot, bl-ostja kkonsagrata, jagħmel fuqna s-sinjal tas-salib, u dan ir-rit bis-sahha tat-talb tal-insara, għandu l-qawwa li jqanqal fi qlubna, atti ta' mhabba u ta' ndiema, u b'hekk jinħafur d-dnubiet venjali. Id-drawwa tal-Benedizzjoni Ewkaristika bdiet madwar is-seklu sittax, u kienet tinghata wara li l-ostja tkun esposta għall-adorazzjoni. Din il-barka bis-Santissmu Sagrament, tista' ssir taht forma sollenni, meta l-Ostja Mqaddsa tkun fl-ostensorju jew sfera. Is-sacerdot li jagħmel din il-funzjoni, jkun liebes ukoll il-kappa, u jiġi użat l-incens. Wara hin xieraq ta' adorazzjoni, jtkanta t-*"Tantum Ergo"* jew xi innu ewkaristiku iehor imbagħad is-sacerdot, jilbes il-velu fuq spallejh, u b'idejh mgħottija bil-velu, iżomm l-ostensorju fil-gholi, u bih jagħmel is-sinjal tas-salib fuq il-kongregazzjoni. Wara li tinghata l-barka, is-sacerdot flimkien mal-poplu jirreċita l-invokazzjonijiet *"Ikun Imbierek Alla."* Fi tmiem il-funzjoni, is-sacerdot iqiegħed mill-ġdid l-Ostja fit-tabernaklu, jew inkella jpoġġi l-ostensorju b'kollox fil-ġirandla.

Hemm forma inqas sollenni ta' benedizzjoni sagramentali, meta din tinghata bil-pissidi, li fih ikun hemm l-ostji



kkonsagrati. Is-sacerdot li jagħti l-barka, ikun liebes l-istola fuq l-alba jew spellizza. L-użu tal-kappa u ta' l-incens, f'din il-funzjoni mhux obbligatorju.

Il-benedizzjoni ewkaristika tagħti glorja lil Ġesù, b'atti ta' fidi fil-preżenza tiegħu, li jagħmlu dawk li jirċevuha kif ukoll b'atti ta' mhabba u ta' rikonoxxenza għall-opra tal-fidwa li wettaq għalina u għall-imhabba infinità tiegħu lejna, meta hallielna l-Ewkaristija. Il-barka sagramentali hija wkoll att ta' tpattija għall-offiżi li jirċievi Kristu, fis-sagrament ta' mhabbtu u għall-indifferenza tal-insara versu lejha.

### Il-Purċissjonijiet Ewkaristiċi

Fil-purċissjonijiet ewkaristiċi, is-Santissmu Sagrament, jinhareġ barra mill-knisja, u jiġi mdawwar mat-triqat, fost it-talb u l-kant tal-kleru u l-poplu. Dan isir bhala att ta' ringrazzjament għat-tagħlim li ta u l-mirakli li għamel Ġesù, meta kien jimxi fit-triqat tal-Palestina mdawwar bil-folla tan-nies, dar l-ibliet kollha u l-irhula jgħallem ... u jfejjaq kull xorta ta' mard (*Mt.9,35*).

Bhalma kien jagħmel matul hajtu "għadda jagħmel il-ġid u jfejjaq" (*Atti.10,38*), hekk ukoll meta jgħaddi minn quddiem id-djar tagħna, nitolbu lil Ġesù li jbierek u jqaddes il-familji li jgħixu fihom.

Kif jgħidilna San Frangisk ta' Sales, il-purċissjoni ewkaristika fit-toroq tagħna ssir sabiex nagħmlu riparazzjoni lil Kristu, għaž-żebliet li ġarrab fit-toroq ta' Ġerusalem, meta mexxewh minn qorti għall-iehor u fl-ahhar wassluh sal-quċcata tal-Kalvarju. Il-Knisja b'dan l-att ta' qima lill-Ewkaristija, trid tirripara anki għal tant offiżi li jsiru mill-insara bin-nuqqas ta' rispett lejha Kristu, u bis-sagrileġġi li jagħmlu.

Fl-Istruzzjoni *"Redemptionis Sacramentum"* tal-25 ta' Marzu 2004 (n.143) jingħad li "fejn huwa possibbli għandu jkun hemm, bhala espressjoni u xhieda ta' qima pubblika





lejn l-Ewkaristija Mqaddsa, u speċjalment fis-sollennità tal-Ġisem u d-Demm ta' Kristu, purċissjoni li tgħaddi mit-toroq pubbliċi, għaliex il-partecipazzjoni devota tal-fidili fil-purċissjoni ewkaristika, fis-sollennità tal-Ġisem u d-Demm ta' Kristu hija grazzja tal-Mulej, li ta kull sena timla bil-ferh lil dawk kollha li jiehdus sehem fiha."

Difatti l-att li jagħti sollennità speċjali, lill-festa tal-Ġisem u d-Demm tal-Mulej, hija propju l-purċissjoni ewkaristika li fiha jingarr sollennement Ġesù Ewkaristija, fl-Ostja kkonsagrata, merfugħa fl-ostensorju.

Skond it-twissija li hemm fl-istruzzjoni msemmija (n.144) "jehtieg li ma tintilifx it-tradizzjoni li jsiru l-purċissjonijiet ewkaristiċi." Barra minn dik ta' nhar is-sollennità tal-Ġisem u d-Demm tal-Mulej, jistgħu jsiru purċissjonijiet ewkaristiċi ohra, skond kif jistabbilixxi l-isqof djoċesan.

Il-purċissjoni ewkaristika, madwar it-toroq tal-belt jew raħal, tgħin lill-fidili, sabiex iħossuhom poplu ta' Alla li mexxin mal-Mulej, fil-waqt li jxandru l-fidi f'Alla magħna u fina (*Anno dell' Eucaristia*, n. 18).

### Il-Kongressi Ewkaristiċi

L-Istruzzjoni "*Redemptionis Sacramentum*" (n.145) tfahhar dawn l-inizjattivi u tgħidilna: "Għandha tiġi kkunsidrata bħal attività ta' valur kbir il-htieġa pastorali tal-kongressi

ewkaristiċi, li għandhom ikunu sinjal veru ta' fidi u ta' karità."

Id-dokument tal-Kongregazzjoni ta' Ruma tal-25 ta' Mejju 1967, "*Eucharisticum Mystrerium*" (n.67) jgħidilna: "Fil-Kongressi Ewkaristiċi, l-insara jagħmlu hilitom biex jinżlu iktar fil-fond f'dan il-misteru, permezz tar-riflessjoni fuq il-hafna aspetti tiegħu. Izda huma għandhom joqogħdu għan-normi tal-Konċilju Vatikan II u għandhom jivveneraw l-Ewkaristija bid-devozzjonijiet u talb privat, u b'mod speċjali bi purċissjonijiet sollenni, hekk li dawn l-għamliet kollha ta' devozzjoni jilhqnu l-quċċata tagħhom fiċ-ċelebrazzjoni solenni tal-quddiesa."


Kif insibu fid-dokument "*Anno dell' Eucaristia*" (n.19) il-komunità li torganizza l-Kongress Ewkaristiku "tistieden lill-Knisja universali jew il-Knisja Lokali, jew il-Knejjes ta' l-istess reġjun u tal-istess nazzjon jew inkella tad-dinja kollha, sabiex flimkien jinżlu fil-fond tal-aspetti tal-Misteru Ewkaristiku u jagħtuh l-omagġ ta' qima pubblika, fir-rabta tal-karità u ta' l-unità."

Il-Kongressi Ewkaristiċi jistgħu jkunu djoċesani, nazzjonali jew internazzjonali. Dawn ta' l-aħhar bdew b'inizjattiva ta' Mme Emilie Marie Tamisier (1834-1910), li kellha l-għajjuna ta' San Pierre Eymard, u giet approvata mill-Papa Ljun XIII. L-ewwel Kongress Ewkaristiku Internazzjonali nżamm fil-belt ta' Lille go Franza, mit-28 sat-30 ta' Gunju 1881.

Jekk titwettaq kif imiss, kull għamla ta' qima lejn l-Ewkaristija - is-sehem fis-sagrifiċċju tal-quddiesa, it-Tqarbin, l-adorazzjoni ta' l-Ostja Mqaddsa, fit-tul jew għal fit hin, bħal ma hija ż-zjara lil Ġesù Sagramentat - kollox għandu jwassal sabiex nagħrfu dejjem ahjar l-imhabba ta' Kristu lejna u nitheggu halli nħobbuh dejjem iktar.

"L-Ewkaristija hija l-għajn u l-quċċata tal-hajja nisranija kollha" jgħallimna l-Konċilju Vatikan II fil-kostituzzjoni "*Lumen Gentium*"(n.11). Fl-Ewkaristija jinsab il-għana spiritwali kollu li għandha l-Knisja, jiġifieri Kristu nmifsu, l-Għid tagħna. Hija ċ-ċentru u l-qofol tal-hajja tal-Knisja. Fl-Ewkaristija, Kristu jsieheb miegħu l-membri tal-Ġisem Mistiku tiegħu fis-sagrifiċċju tal-fidwa li Huwa biċ-ċarcir ta' demmu, offra darba għal dejjem fuq is-salib. F'dan is-sagrament mqaddes, Kristu jmantni lil dawk li jemmu fih, bil-Ġisem u d-Demm tiegħu. Fl-Ewkaristija Ġesù jibqgħa magħna sa l-aħhar taż-żminijiet, biex jimliena bil-grazzja tiegħu u jkun għalina raħan tal-hajja ta' dejjem. Jalla ngħozzu dejjem iktar dan it-teżor hekk prezzjuż.

- Tmiem -



## SMUGGLER'S CAVE BAR® RESTAURANT® PIZZERIA Il-Menqa, Marsalforn, Gozo.

Tel: 21 551005 - 21 551983

Fax 21 559959

Full A La Carte Menu, Fresh Fish,  
Take Away & Pizza.

HOME MADE PASTA IS OUR SPECIALITY



## TFAJLA, X'INHUWA ALLA?

Fil-hin li fih jidlam il-firmament  
nemnim jibda jtalla'  
f'tikek dehbiema, ma' frak ta' argent.  
Nara u nistaqsi: "Ghidli, o kull xintilla,  
ghiduli x' inhuwa Alla?"  
"Ordni", jwiegbu annuna stilla u stilla.

Meta f' April il-wied, l-gholja, l-bur,  
Għub ta' xmara ttalla'  
f'kull għalqa festa ta' wardiet tfur,  
nara u nistaqsi: "Ghiduli kuluri,  
ghiduli x' inhuwa Alla?"  
"Sbuhija", jwiegbu annuna l-fjuri.

Meta quddiem harstek, sfiq jibbrilla,  
f'kisra rzina mtalla'  
nistaqsi d-Dawl li għandek fil-pupilla,  
"Ghidli, jekk taf, messagġier le mtabba',  
ghidli x' inhuwa Alla?"  
u l-pupilla twiegeb fis: "Imhabba".

**Aleardo Aleardi**

(maqluba għall-Malti mit-Taljan  
minn **Michael Grech**)

## DISKORS HDEJN IR-RUMMIENA

Pitirross fuq ir-rummiema,  
Nghożzu l-hemda int u jiena;  
Schubert żgħir, għalik nġhir,  
Kif il-muza tiġik qisha  
Issa, issa, isa, isa.

Pitirross qalb ir-rummien,  
Ilsien nar f' ilsna nirien  
Għall-frott sar fl-abhar xahar...  
Inti l-ghanja 'ttini qisha  
Hi rhisa, 'mma qaddisa.

Pitirross fuq ir-rummiema,  
Nghid is-sew iġġibli hniema  
Għax nisthajlek  
Li qed tghanni, bla tintebaħ,  
Elegija

Għar-rummiema  
Li dix-xitwa jagħlaq żmienha...  
Qed joqorbu lejha, lejha,  
Biex jitfulha dwal għajnejha,  
Juru l-karti tal-permess  
Dawk il-bùlis tal-progress.

Int erga' ejja s-snin li gejjja,  
U erga' ghanni elegija  
Biex xi darba tkun għalija...

**J.W.Psaila**

## TEŻOR IN-NANNIET

Kont ser nġaġġel għal ġol-parking,  
bla kas nagħti tal-ġġajtiet,  
illi wiċċek taħbat magħhom  
fil-belt t'Għawdex dal-habtiet.

Meta nisma' lehen nafu,  
isejjahli bi tbissima,  
hekk kif fommna għalenija,  
f'bongu lissen it-tislma.

Kien siehbi fl-Iskola Għolja,  
xogħolna għalliema t-tnejn kien,  
illum nannu jdur b'neputi,  
mhux biex jgħaddi, jahli ż-żmien!


Għax hekk titlob minna l-hajja,  
qisu sar dmir tan-nanniet,  
waqt li l-omm u l-missier jahdmu,  
Xjuħ irawmu ulied 'l-ulied.

Hmiemel sabar, gżuz paċenzja,  
illi ntilfu ma' uliedna,  
arahom bil-galbu jinbtu,  
jixxebilku twal bħal-liedna.

Waqt li hsiebna mqass taż-żabra,  
'l-ilsien fin, fin jirmonda,  
biex li nqasna ma' uliedna  
nibnuh f'dawn, b'hajt tas-sekonda.

Sa ma jikbru u narawhom  
irġiel, nisa msawrin,  
b'tan-nanniet sabar u għaqal  
fil-karattru mnaqqxin.

**Francis Sultana**



Arkivju Nazzjonali Ghawdex

# Ghawdex 300 sena ilu

Pagna mill-Arkivju Nazzjonali -150



Ricerka ta'

Joseph Bezzina

© 2007

## “Giostatore” Ġdid Fjamant

Għas-sittax-il sena konsekuttiva qeghdin noffru lill-qarrejja ta' “Il Hajja f'Ghawdex” ir rubrika dwar Ghawdex fil-qedem. Tul l-ewwel tmien snin gibna dokumenti ta' 400 sena ilu, mid-disa' sena bdejna nġibu dokumenti ta' 300 sena ilu, għax ta' 400 sena ilu huma nieqsa. Sejrin inkompli b'ta' 300 sena ilu. Id-dokumenti, bhas-snin ta' qabel, huma meħudin mill-“Acta” ta' l-Universitas, il-Gvern Reġjunali ta' Ghawdex fi żmien il-Kavallieri ta' San Ġwann. Hu ttmatt li 'l quddiem dawn il-paġni jiġu stampati fi ktieb.

Id-dokument numru mija u hamsin li qeghdin nipubblikaw f'din is-sensjela ta' paġni mill-Arkivju Nazzjonali ta' Ghawdex hu wiehed rari u qatt ma ltaqjna ma' xi haġa tixbhu qabel. Għandu x'jaqsam ma' hlas li sar għal libsa speċjali msejha *giostatore*. Jinsab registrat fid-disa' volum ta' l-Acta ta' l-Universitas Gaudisii, il-Gvern Reġjunali ta' Ghawdex fi żmien il-Kavallieri ta' San Ġwann (1530–1798), manetta (1706–1707), folju 29r (NAG, UG, Acta, 9/1706–1707, f. 29r).

Din hi traskrizzjoni ta' l-awtorizzazzjoni għall-hlas.

**Signore Notaio Aloysio Grech, giurato e tesoriere, di questa Università del Gozo tratterete l'infrascritta somma, che d'ordine nostro con partecipazione dell'Illustrissimo Signor Siniscalco, habbiato speso per un giostatore et altre robbe, rispetto alla persona di Vittorio Grech servitore di detta Università novamente fatti come siegue:**

- Per canni tre saia imperiale, a Scudi due la canna
- Per seta bologniesa onze 7, a Tari 5 l'onze
- Per sargallo fab. 2
- Per canni 4 tela di Francisa a Tari 9 la canna
- Per onze due seta per costura
- Per zagarella verde longa palmi 6
- Per bottoni e fattura del galune
- Per manifatura del giostatore
- Per una corsatta nuova
- Per un paio di colrette e loro tintura
- Per un paio di scarpe nuovo
- Per un cappello nuovo

Il-kelma *giostatore* hi ġejja minn gostra, bl-Ingliż, *joust*, tornew komuni hafna fi żminijiet medjevali u wara. Fit-tornew, żewġ kavallieri fuq iż-żwiemel lebsin b'armatura kompleta kienu jikkumbattu ma' xulxin bil-lanez. Kien jirbah min jirnexxielu jwaqqa' lill-iehor min fuq iż-żiemel. Il-kavallier li jikkumbatti hu msejjah *giostatore*, kelma li Ġużè Aquilina fid-*Dizzjunarju* tiegħu jaqlibha *gostirjier*.

Hu fatt interessanti hafna li dan id-dokument juża l-kelma *giostatore* b'żewġ sensi differeni. L-ewwelnett, fil-bidu tad-dokument, hi użata fis-sens ta' *gostirjier*. It-tezozier ta' l-Universitas qiegħed jiġi awtorizzat biex ihallas lil Vittorio Grech għall-hlasijiet li hu kien għamel b'relazzjoni ma' *gostirjier*.

Iktar 'l isfel, dan id-dokument juża l-kelma *giostatore* fis-sens b'riferenza mhux għall-*gostirjier* iżda għall-armatura li kien jilbes. Il-kelma fis-sens mogħtija minn dan id-dokument hi rari hafna. Għax la sibt ekwivalenti tagħha bil-Malti fil-*Miklem* ta' Erin Serracino-Ingloft u lanqas fid-*Dizzjunarju* ta' Ġużè Aquilina. Jidher li dan is-sens hu rari anki fit-Taljan.

L-Universitas ta' Ghawdex – tliet mit sena ilu – kienet ordnat *giostatore* jew armatura ġdida fjamanta. Għal dan il-ghan inxtraw hafna drappijiet differenti. Il-qisien huma mogħtija bil-*palme*, bil-*canni*, u bl-*onze*. *Palma* jew xiber jiġi 26.19 centimetri; *canna* jew qasba fiha tmint ixbar u tiġi 2.095 metri; *onze* jew uqija ta' Malta tiġi 26.46 grammi.

|  |            |
|--|------------|
| Per canni tre saia imperiale           | 4 - 11 - 5 |
| Per seta bologniesa onze 7             | 3          |
| Per sargallo fab. 2                    | 3          |
| Per canni 4 tela di Francisa           | 9          |
| Per onze due seta per costura          | 1 - 10     |
| Per zagarella verde longa palmi 6      | 10         |
| Per bottoni e fattura del galune       | 3          |
| Per manifatura del giostatore          | 5          |
| Per una corsatta nuova                 | 5 - 10     |
| Per un paio di colrette e loro tintura | 1          |
| Per un paio di scarpe nuovo            | 1 - 8      |
| Per un cappello nuovo                  | 12 - 3 - 5 |

Din li ġejja hi l-lista ta' dak li nxtara:

- tliet qasbiet *saia* imperjali, drapp tas-suf, sottili, u hafif biż-żewġ skuti l-kanna; sitt skuti.
- sebgha uqijiet *seta* jew harir Bolonjiż b'hames irbghajja l-uqija; erba' skuti, hdax-il irbiegħi, u hames habbiet.
- drapp għas-*sargallo*, il-qalziet kulurit tal-*gostirjier*; tliet irbghajja.
- erba' qasbiet *tela* jew għażel ta' Franza bid-disa' irbghajja l-kanna, tliet skuti.
- żewġ uqijiet *seta* jew harir għall-inforra; disa' irbghajja.
- sitt qasbiet *zigarella* hadra; irbiegħi u għaxar habbiet.
- *Bottoni* jew bottuni u xogħol fuq il-*galune* jew galluni; għaxart irbghajja.
- Xogħol ta' hjata tal-*giostatore* tela' tliet skuti.
- *Corsatta*, speċi ta' korazza, ġdida fjamanta; hamest irbghajja.
- Par *colrette* jew speċi ta' kalzetti twal li nġhataw il-kulur; hamest irbghajja u għaxar habbiet.
- Par żarbut ġdid; skut.
- kappell ġdid ukoll; skut u sitt irbghajja.

L-ispiża telgħet b'kollox is-somma kbira hafna għal dak iż-żmien ta' 22 skut, 3 irbghajja, u 5 habbiet. Tgħid għaliex sar dan il-*giostatore*? Id-dokument iġħid li sar bil-permess tas-Siniskalk. Mhux impossibli li sar biex jingħatalu b'rigal. Is-Siniskalk, kif ktibna drabi oħra, kien il-kavallier li kellu r-responsabilità tad-diviża, speċi l-Kap Kmandant tal-Forzi Armati tal-Kavallieri f'Malta. Min jaf kienx għamel xi pjaċir lill-Ghawdexin?!


Dan il-*giostatore* juri li l-Kavallieri minn żmien għal żmien kienu jorganizzaw xi gostra bejniethom.

**FOLKLOR  
GĦAWDXI**

**Anton F. Attard**  
*jirakkonta*  
*u jfisser...*

*drawwriet*  
*missirijietna*

© Anton F. Attard



## **IL-BIEDJA F'GĦAWDEX**

*(Il-Wieħed u Hamsin Parti )*

*(jaqbad mal-harġa ta' qabel)*

### **KIF ISSIR L-IRKOTTA**

#### **Irkotta mix-xorrox biss**

Itfa' x-xorrox tal-ġobon tan-nar f'kaldarun, saħhan sakemm kwazi jibda jagħli fil-waqt li ddawwar bl-istikka sakemm *jaqta'*, jiġifieri jagħqad boċoċ boċoċ u jitla' fil-wiċċ (jibda tiela'). Mela x-xorrox ikun issajjar darbtejn, darba meta sar il-ġobon tan-nar u darba biex issir l-irkotta (*ricotta* = imsajra darbtejn). Wara, imla jew erfa' b'kuċċarun fil-qwieleb tal-ġummar magħmula apposta.

Aktarx li biex ihaffu x-xoġhol ġie li max-xorrox kienu jzidu l-halib, jiġifieri 'jghinuha bil-halib', imbagħad jerġġhu jagħtuh in-nar (*Nota: F'dan il-każ ma kinix jitfġhu ilma baħar*). Ix-xorrox ta' l-irkotta kienu jarmuh.

#### **Irkotta mill-halib**

L-irkotta tista' ssir ukoll direttament mill-halib. Għalhekk, mod iehor kif issir l-irkotta hu dan: Itfa' l-halib (60 gallun) fil-kaldarun u żid miegħu 4 galluni (2 bramel) ilma baħar. Wara, issaħhnu kwazi se jagħli u thawwad bl-istikka sa ma *jaqta'* u jibda tiela' (jiġifieri x-xorrox jinzel fil-qiegh). Hekk il-halib jagħqad boċoċ boċoċ u jsir irkotta. Wara dan, l-irkotta tintrefa' bil-kuċċarun u titqassam fil-qwieleb. Ix-xorrox jintrema għax ma jistax jerga' jinhadem.

Leli Farrugia, tal-Kumpar, kien jahdem madwar 800 gallun halib kull jum.

L-irkotta kienet tiġi qabel il-ġobon tan-nar għax issir malajr u tista' tbiġħha dak il-hin (toħroġ mill-ewwel), fil-waqt li l-ġobon tan-nar trid tistenna sitt xhur biex isir. Dawk li jagħmlu l-ġobon tan-nar kienu jagħmlu wkoll l-irkotta, iżda x'uħud kienu jagħmlu ġobon biss (per eżempju, iż-Żebbuġi, Ta' Sannat). Fil-waqt li l-irkotta toħroġ mill-ewwel, il-ġobon kien jista' jimmoffa u jnawwar u jinten, u għalhekk ma jibqax tajjeb. Allura kien imur biex jistadu bih bhala ġobon jinten. Għaldaqstant, il-ġobon kienu jagħmluh meta jkunu marsusin, ma jkollhomx bejgh wisq ta' l-irkotta, u jkunu jridu jehilsu u

jiddisponu mill-halib. Il-ġarr kien isir b'karrettun u dan l-aħhar bil-vann.

*(Tagħrif miġbur mingħand Leli Farrugia tal-Kumpar mir-Rabat, Għawdex f'intervista li saret nhar il-10 ta' Settembru, 1987).*

#### **SUPERSTIZZJONIJIET TAL-BDIEWA**

##### **Is-sajjetti u tifqigh tal-bombi**

Wahda mis-superstizzjonijiet tal-bdiewa tagħna kienet dik li s-sajjetti u tifqigh tal-bombi jaffettwa t-tniiss tal-flieles fil-bajd ta' taht il-qroqqa. Imma din kienet biss superstizzjoni, jiġifieri twemmin fieragh u falz għal kollox għax minn esperimenti li saru minn min jifhem il-hsejjes qawwija tas-sajjetti jew ta' xi sparatura m'għandhom ebda effett fuq it-tniiss ta' flieles.

Kieku dan kien minnu, kieku hafna bajd ta' tajr li jghix u jfaqqas il-bajd tiegħu fis-selvaġġ, kien imut. Fil-fatt dan ma jiġrix fin-natura, u għalhekk lanqas ma jiġri lill-bajd ta' taht il-qroqqa jew ta' l-inkubatur.

B'dana kollu, jista' jagħti l-fatt li hsejjes qawwija ta' sajjetti, bombi jew kawzi ohra jaffettwaw lill-qroqqa li tkun għadha ma rzittax sewwa fuq it-tagħqida.

F'Għawdex dari kien hawn ukoll is-superstizzjoni li f'każ ta' sajjetti jew ta' tifqigh ta' bombi fil-qrib, biex il-bajd tat-tagħqida ma johroġx udigh jew ma jmutx, kienu jqieghdu muftieh mat-taġghida u hekk kienu jahsbu li l-bajd ma jiġri lill-uxejn u l-flieles jofsqu normali.

B'dana kollu wieħed ma jistax jeskludi għal kollox il-fatt li veru tista' ssir hsara kbira jew jintilfu l-flieles meta t-tifqigha tal-bomba (mhux tas-sajjetta) tkun fil-qrib hafna.

##### **Is-Serduk mat-Tiġieġ**

Kultant issib lil xi hadd li jharref li t-tiġieġ ibidu iżjed jekk ikollhom is-serduk magħhom, jew inkella li jbidu inqas jekk ma' serduk wieħed ikun hemm hafna tiġieġ. Dan m'hu veru

xejn. Is-serduk ma jagħmel ebda differenza fil-ghadd tal-bajd li jbidu t-tiġieġ. Id-differenza tkun biss li tiġieġ bla serduk ma jagħmlu ebda bajd ingallat, jiġifieri ffertilizzat, u, għalhekk, il-bajd ta' tiġieġ bla serduk m'hux tajjeb għal taht il-qroqqa għax ma jfaqqasx u johroġ udigh.

Għalhekk, dari mat-tiġieġ fil-btiehi u fl-immadar tal-bdiewa tagħna dejjem kien ikun hemm is-serduk biex inisslu l-flieles minnu.

### It-Tiġieġ Iqaqu

Dari kienu jemmnu li tiġieġa tibda tqaqi l-hin kollu għax tkun ha tbid.

### Tiġieġ li jtiru għand il-ġirien

Dari t-tiġieġ kienu jitrabbew fl-immadar u fil-btiehi. Għalhekk kien jiġri, xi drabi, li xi tiġieġa tidra ttir għal għand il-ġirien. Biex ma jiġrix dan kienu jqasqulhom il-ġewnah in-naħa ta' wara halli t-tiġieġa titef il-bilanċ u ma titthajjarx ittir.

Izda mbagħad xi nies kienu jemmnu li jekk tqasqulhom il-ġewnah, tista' b'hekk taffettwalhom il-ghanqud tal-bajd u ma jibqgħux ibidu wisq. Għalhekk, ir-rimedju għal dan it-twemmin kien li wiehed iqasqas il-ġewnah tan-naħa tal-lemin billi l-ghanqud tal-bajd qieghed in-naħa tax-xellug.

### Il-Fniek ma jixorbux?

Dari kien hawn min jemmen li l-fniek ma jixorbux. Allura ma kinux jagħtuhom ilma. Anzi, hafna kienu jibzghu jagħtuhom l-ilma għax kienu jgħidu li dan imarradhom, li żaqqhom tintefah bih, u hafna għajdut iehor bħal dan. Issa l-aktar li jkollha bzonn tixrob hi proprjament il-għammiela jew il-fenka li tkun se jkollha ż-żgħar. Issa kien jiġri li jekk il-fenka tkun bil-ghatx, u jkollha għatx hekk kbir li meta jitwiieldu l-frieh, tispicċa tissalvaġġja u toqtolhom u anki ticolhom, b'telf kbir għal min irabbi.

L-ilma jkun ukoll mehtieg għall-fenka wara li jkollha l-frieh biex tkun tista' tredda' ahjar. Basta jkun ilma nadif.

Għalhekk min ihalli l-fniek mingħajr ilma jkun mhux biss qieghed juri mohqrija lejn dan l-annimal fidil, imma jkun jissogra li jitlef il-boton.

### Il-Passa tal-Farfett l-Abjad

Jingħad li l-farfett l-abjad tal-kaboċċi jpassi u, għalhekk, dan il-farfett jiġi minn barra. X'uhud igħidu li rawh ġej minn fuq il-baħar bi qtajja' kbar, imbagħad jinfirx mal-kampanja tal-ġzejjer tagħna, u kulfejn isib uċuh tal-haxix għall-borma bħalma huma pastard, ġdur, kaboċċi, brokkli, u x'naf jien, ibid fuq il-weraq tagħhom. Ihobb ipoġġi wkoll fuq il-ġarġir u l-ispiena jew aruka. Hu mahsub li kull farfett ibid mitejn bajda, u għalhekk, minn dawk il-mitejn bajda johorġu mitejn xagħat jew dudu li jibda jiekol bla rażan il-weraq tax-xitla.

Għalhekk, il-ghadd ta' friefet li jkun hawn iduru mal-kampanja tagħna jiddependi minn kemm ikunu passaw dik is-sena.

Izda wiehed għandu jkun jaf li meta tagħmel ix-xita kmieni, mhux biss il-haxix ta' l-ikel li semmejna jikber iżjed, iżda anki l-ġarġir u l-ispiena (aruka), jikbru, u l-farfett isib hafna fuqie xjixala, u, għalhekk, il-bidwi jibda jemmen li dawk il-friefet kollha jkunu ġew minn barra.

### Il-Werżieq isajjar il-Gheneb

Il-werżieq ta' Malta u Għawdex ikun fl-aqwa tiegħu fix-xahar

ta' Awissu, u għall-habta ta' Santa Marija l-gheneb jibda jsir. Hafna bdiewa jemmu li l-werżieq isajjar il-gheneb!

### Ir-Rummien isir bil-Beraq

Il-bdiewa jemmu wkoll li r-rummien, jew ahjar habb ir-rummien, il-parti tal-frotta tar-rummien li tittiekel, isir bil-beraq. Il-fatt hu li aktar ma jidhol iż-żmien, aktar ikollna beraq u xita, u r-rummien isir fl-istess żmien wara l-festa ta' San Mikiel fid-29 ta' Settembru, imma mhux bil-beraq!

### Jekk issaqqi r-rummien, il-frott jinqasam

Dan m'hux veru. Anzi l-frott tar-rummien jinqasam l-iktar jekk is-sigra tkun bil-ghatx. Dan hu hekk għax il-ftit ilma li jkollha s-sigra, din tgħaddih lill-habb tar-rummien u mhux lill-qoxra, u għalhekk, meta l-habb jikber, din tinqasam. Menti jekk is-sigra tkun imsoqqija, il-qoxra tal-frott tikber ukoll u ma tinqasamx.

### Il-Qamar jaffettwa t-Temp u l-Egħlejjel

Disgħa u disgħin fil-mija tal-bdiewa jemmu li l-qamar jaffettwa x'temp jagħmel, per eżempju meta jduru l-irjeh, meta tagħmel ix-xita, meta għandu jsir iż-żriġ, meta għandek tqieghed il-bajd taht il-qroqqa.

Il-qamar jaffettwa wkoll lin-nies li jitnisslu f'waqt hażin għax johorġu morda bil-mard tal-qamar (epilessja).

Imma x-xjenzjati jgħidu li dawn huma kollha superstitizzjonijiet u l-qamar ma jaffettwa xejn hlief il-baħar meta jimla u jofrogh. L-epilessja, jew mard tal-qamar hija marda tal-mohħ li tintiret u għalhekk, jekk omm u missier xi hadd ikun ibati biha, aktarx li xi tfal jew tfal tat-tfal, johorġu morda b'din il-marda.

### Is-Sallura tikber minn Xagħra ta' Ziemel

Tradizzjoni oħra ta' niesna tgħid li s-sallura tikber minn xagħra ta' ziemel. Il-fatt hu li s-sallura tikber mil-bajd tas-sallur, bħal kull huta oħra skond razzitha.

### Denb il-Gremxula u l-Hanfusa

Fuq dawn il-hlejjaq żgħar hemm superstitizzjonijiet koroh. Meta l-gremxula tkun attakkata taqta' denbha, biex min ikun jattakkaha jinfexx ma' denbha u hi tilhaq tahrab. Imbagħad denbha jerga' jikber. Issa meta d-denb jinqata', dan jibda jtkagħweg. Niesna jgħidu li jkun qieghed jidghi. Dan mhu veru xejn. It-tkagħwig hu biss stratagemma naturali biex il-gremxula tilhaq iddabbar rasha.


Fuq il-hanfusa jgħidu li din tobzoq 'l Alla. Dan assolutament m'hux minnu għax il-hanfusa, bħala hlejqa, m'għandhiex l-intelligenza biex toffendi 'l Alla, imma taġixxi biss bl-istint li tatha n-natura.

### "Difer il-Qattus" iġġib il-mard tal-Grieżem fin-Naħal

L-ispeċi *Hippocrepis multisiliquosa*, jew "Difer il-Qattus", magħrufa wkoll bħala "xintilli" inkella "difrejn il-qattus", huwa isem ta' xitla li tinbet f'Mejju sakemm jispiċċa Ġunju, wara l-hsad tas-silla; tibqa' baxxa ma' l-art u tagħmel ward irqiq bi kwantita' kbira, li fuqu jirgħa wisq in-naħal. Hemm min jahseb li minhabba fiha jixtered il-mard tal-grieżem fost in-naħal billi dan il-mard jidher l-aktar bejn is-silla u s-sagħtar meta l-fjuri ta' 'difer il-qattus' ikunu fl-aqwa tagħhom. Imma dan qatt ma ġie ppruvat xjentifikament.

(jissokta)

## XHIEDA NISRANIJA FL-ISTORJA TAL-KNISJA GĦAWDXIJA



### Salvo Buttigieg (1919-1985)

Salvo Buttigieg ta xhieda nisraniya billi wettaq ix-xoghol ta' Superjur fil-Mużewijiet tan-Nadur u tal-Qala.

Twieled il-Qala fil-1 ta' Diċembru 1919. Fi tfulitu attenda l-Iskola Primarja tal-Qala fejn tghallem il-Malti, l-Ingliż u t-Taljan. Dejjem hass ix-xewqa li jissieheb fis-servizz ta' Alla u għalhekk meta kiber Salvo nqas ma' l-Azzjoni Kattolika. Izda meta fetiħ il-Museum fil-Qala nduna li Alla kien qiegħed isejjahlu biex jingħaqad ma' din is-Socjeta' mwaqqfa mill-Beatu Ġorġ Preca. Sar Soċju fl-1946.

Fl-1948 nhatar Superjur tal-Mużew tan-Nadur. Il-Museum f' dan ir-rahal kien fil-bidu tiegħu u Soċji mill-lokal ma kienx hemm. Għalhekk hteglu jagħmel bosta sagrificcji biex ma nsemmux it-tbatija tal-vjaġġ bejn in-Nadur u l-Qala li l-ewwel kien jagħmel permezz ta' *bicycle* u mbagħad b'*motor cycle*. Kellu jgħaddi minn toroq mudlama u mhux l-ewwel darba li wasal in-Nadur mxarrab għasra. Dam f'din il-hajja għal sittax-il sena shaħ. Fil-festa tal-Qala kien imur in-Nadur xorta wahda għat-tliet laqgħat tal-Hadd.

Fl-1964 nhatar bhala Superjur tal-Qala. U hawnhekk kompli xogħol siewi li kien jagħmel in-Nadur mat-tfal u ż-żgħażaġh. Bhala xogħol kien impjegat bhala *salesman* fi stabbiliment kbir ta' l-elettrici domestiċi fil-qalba tar-Rabat. Barra minn hekk kien jaħdem ir-raba'.

Salvo jibqa' mfakkar għat-tjubija tiegħu. Kellu karattru helu hafna u qalb ġeneruza. Kien twajjeb ma' kulhadd u mhux biss mat-tfal u ż-żgħażaġh li jigu l-Museum. Kien bniedem ta' pjaċir u fejn kien jista' kien ikun ta' għajjuna għal haddiehor. Kien imur jgħin lil min kien jitolbu jagħtih daqqa ta' id fir-raba' kif ukoll kien jagħmel l-injezzjonijiet b'xejn. Jibqa' msemmi għall-qalb tajba li kellu mat-tfal. Għalkemm kien marid baqa' jilgħab magħhom il-*football*.

Kien bniedem ta' hajja spiritwali. Barra li kien jaqra l-kotba tal-Beatu Ġorġ Preca u l-*Famiglia Cristiana*, Salvo kellu għal qalbu l-qari ta' kotba spiritwali ohra. Kien ihobb jgħid: "Alla huwa Sinjur kbir u hadd ma jgħaddih fil-ġenerozità", "dak li tistgħu tagħmluh bl-imhabba aghmluh .. dak li ma jistax isir b'imhabba halluh", "meta Alla jsejjahlek mhux biex jehodlok imma biex jagħtik", "tibdlux is-shih mar-rih".

Kellu għal qalbu hafna d-delizzju tat-trobbija tan-nahal. Kien iqatta' hafna hin josservah. Il-bniedem ta' Alla jitgħaxxaq xhin jiġi f'kuntatt man-natura għax fiha jilmah il-hallieq.

Dun Mikiel Attard, min-Nadur, f' apprezzament li deher fil-ġurnal "*Il-Hajja*" kiteb: "Dan l-appostolat Salvo għamli bi spirit u mużewmin shih u kompletament ġenwin. Kienu jispikkaw fih l-aktar: a) is-satra ewanġelika; b) il-hlewwa u l-manswetudni erojka; c) u fuq kollox il-konsistenza u l-perseveranza, frott tal-għaqda intima ma' Ġesù u l-fehma l-aktar pura u retta" (*Il-Hajja*, 4 ta' Marzu 1985).

Salvo baqa' attiv sa l-aħħar. Il-Hadd attenda għal-laqgħa tas-superjuri li saret Malta, u t-Tnejn attenda bħas-soltu. It-Tlieta li kien id-19 ta' Frar 1985 hassu hażin fil-għalqa u filwaqt li ngabar kif seta', sejjah lill-Arcipriet Dun Anton Sultana. U fis-sagħtejn ta' wara nofsinhar Salvo mar fid-dar tal-Missier.

Għalkemm għaddew tnejn u għoxrin sena minn mewtu t-tifkira tiegħu għadha hajja.

Angelo Xuereb

A Whole New Look

Sharmain's  
Styling Salon

57,  
St. Joseph Square  
Zala, Gozo  
Tel: 2156 6236




TA' KENUNA  
Bar & Restaurant

Specialising in fresh fish, pasta, pizza  
and local dishes at affordable prices

Triq it-Torri ta Kenuna  
Nadur - Gozo.

Tel: 2156 3566  
2155 1645  
Mobile: 7955 1645

# JIEN U L-OĦRAJN



Xellug: jien (Pawlu Mizzi); lemin, l-oħrajn, jew aħjar uħud minnhom fil-kumpannija tat-tijatrin ta' Ġużeppi ta' Żerrek ta' żmien it-tletinijiet. Filliera ta' fuq, mix-xellug: Kalanġ Bajjada, ta' Lelajja; Gejtu Scicluna, tas-Sasisa; Ġorġ Vella, ta' Spiru; Toni Xerri, ta' Terna; Toni Grech, tal-Pilar; Karmnu Teuma, tal-Karlina. Quddiem, mix-xellug: Wiġi Pace, ta' Stromu; Ċensu Galea, tar-Rebekk; Ġużepp Camilleri, ta' Żerrek; Galea Karmnu, ta' Baskal; Ġużeppi, il-Malti.

Grazzi minn qalbi lil kull min kitibli jew ċempilli fuq l-'Għawdxin li għadni niftakar'. Tassew, grazzi lil kulhadd. Anke lil dawk li ma tantx niżlulhom. Hadt gost b'kulma qalu.

Naċċertakom li kull kelma theġġigni. Sincerament, l-interess tagħkom jagħmilli kuraġġ. Għawdex tagħkom hu l-istess Għawdex tiegħi. U, minkejja l-bogħod li hawn jifridna, jibqa' hu dejjem id-dinja ċkejna tiegħi li ma ninsa qatt.

U ma tatunix tort!

**Jien** twelidt u trabbejt fuq it-Tomba. L-iktar rokna ferrieħa tal-gżira. Għalija l-ewwel subborg li taqbad malli thalli r-Rabat. Fejn tal-Mazz u fejn kien joqgħod ukoll Ġanni tal-Haruf.

Hemm qattajt tfuliti. Niġhab fuq il-haxix. Ma' tfa' oħra. Ta' Xaqqaq, ta' Sufa, il-Kaptanijiet, tal-Mejkel u ma nafx kemm oħrajn. U, kultant niġġieldu. Daqqa fuq xi hofra tal gejn li ma tkunx tidher u daqqa fuq il-ballun taċ-ċaruta li jkun qed jitqatta'. U niġru u nixxabtu mal-hadid taċ-ċimiteru ta' fejn Sant Wistin.

Ma ninsihx dan tfuliti!

Hafna, kont imqareb. U, la kont nahsibha u lanqas nibza'. Darba, biex ommi ma ssibnix, tlajt fuq l-bejt u stahbejtilha fuq iċ-ċinta ta' barra ta' l-apramorta! Lanqas biss għaddieli minn mohħi li stajt naqa'.

Tassew, ma kontx nahsibha. Nivvintah kont il-periklu. Imbagħad, ta' disa' snin dahhluni *boarder* is-Seminarju. Domt sitt snin maqful. Xorta, imma, ma nbdiltx. Li jfetilli f'rasi kont naghmlu. Illum, ma niltaqax ma' Toni Falzon tax-Xirmi jew mat-tabib Karistu tax-Xagħra li ma jsemmulix xi praspura li kont naghmlilhom. U l-Arcisqof Mercieca! Izomm żaqqu bid-dahk meta nfakkru kif konna niffrankaw xi siegħa Latin ma' Leach. Il-Bambin biss jaf kemm paċenzja ha bija!

Hekk kbirt! Nidhak u nittanta! Kif sirt *teacher*, imma, il-bravuri ta' Fuq it-Tomba bdew jgħibu. Darba waqt id-dimostrazzjoni ta' San Ġorġ nara t-tifel ta' Toni tal-Barmil ġej għal fuqi. Kollu riha ta' għaraq u f'sakra ma jarax art. U jghajjat u jiddendel m'għonqi qisu rani l-ewwel darba wara snin ta' safar l-Amerka!

'Għax int biss,' qalli, jghannaqni u jbusni, 'int biss ikbar minn San Ġorġ. Grazzi, surmost. Għax int għallimtni nikteb ismi!'

Baqgħet għal snin tberren f'rasi din l-istorja tal-Barmil! Kliemu, 'Grazzi, surmost. Għax, int għallimtni nikteb ismi,' tawni l-isbah tagħlima t'ghomri. Messaġġ qasir u ċar. U, meta bdejt nikteb għat-*Times* dan l-istil qasir u ċar tal-Barmil ma bdiltu qatt. Ġibidli l-attenzjoni għalih Fr. Debono, l-aħħar salesjan li kellna l-Oratorju Don Bosco. Iltqajna f'tieg. Kien għadu kif wasal lura minn xi hmistax-il sena missjoni. Ma kienx għarafni. Imbagħad, meta għedtli li kont minn Għawdex fethilha jghidli kemm kienu jhobbuh l-Għawdxin u x'*farewell* kienu tawh meta gie biex jitlaq mill-Oratorju.

'Nagħtik il-*cutting* tat-*Times*,' qalli. 'Rapport tassew tajjeb. Miktub minn Leo!'

Hbatt sa nidhak. Imbagħad, għidtlu li 'Leo' kont jien. U tghidx kemm għannaqni! Irringrazzjani u kwazi qabizlu d-dmugh.

Hassejthom nizlin f'ruhi jaharqu dawk id-demgħat ta' Fr. Debono! Kont insejtu dak ir-rapport. Kliemu ferrahni kif ferah hu, kif ferrhu kliemi dak inhar li qara l-artiklu tiegħi.

Ġarrabbtu dan il-ferħ drabi oħra. Kulmeta bhala pubblikatur kont noħroġ ktieb u nara lill-awtur jifrah. Ma ninsihx wiċċ il-professur Aquilina jixgħel meta tajtu l-ewwel kopja tal-*Maltese-English Dictionary* tiegħu. 'Kem m'hdimna għal dan il-mument!' qalli.

Imbagħad, fethu, qallbu, xammu u jtbissem kompli jghidli: 'Prosit u grazzi. Illum, lil Malta tajniha l-isbah rigal! Ma rridx nemmen. Żewġ Għawdxin!'

Tassew inhossni kburi meta niftakar kif bidlitni l-'grazzi' ta' dawn in-nies. L-ewwel minghand tifel li għallimtu jikteb ismu, imbagħad m'għand qassis li fahhartu f'gazzetta, u fl-ahhar m'għand professur Aquilina li għal iktar minn tletin sena hadem bla heda biex ta lill-ilsien Malti l-isbah rigal bid-dizzjunarju tiegħu!

Ma frahtx jien biss. Ferħu miegħi oħrajn. Dawk kollha li hadmu miegħi. Marti u uliedi, b'mod partikolari. Kienu huma l-inspirazzjoni fit-tfassil tal-Klabb Kotba Maltin. Tassew, 'l-anġli tal-Klabb', kif sejhetilhom darba Karmen Mikalfe Buhagar.

Anke f' dawn l-'Għawdxin' tal-*Hajja f'Għawdex*! Forsi, hadd ma jemmini. Min jaf kemm-il darba fakkrni f'episodji li jien kont insejt. U min jaf kemm-il darba wissewni, huma ukoll, li ma xtaqux jaqraw iżjed fuq Għawdxin mir-Rabat!

Tistghu tahsbu kont nikkuntentahom kieku stajt! L-għażla, imma, ma tiddependix minni biss. L-għażla marbuta ma' l-imghoddi tiegħi. U, l-imghoddi tiegħi, sfortunatament, m'għandux hafna esperjenzi 'l barra mid-dinja ta' fejn Sant' Wistin.

**L-oħrajn**, għalhekk, għandhom raġun jitmezmzu. Niżgurahom, imma, li r-Rabat tiegħi mhux minn fejn Sant Wistin sa fejn San Franġisk. Ir-Rabat tiegħi hu Għawdex kollu! U, ir-Rabtin huma għalija Għawdxin bħal dawk kollha li hemm joqogħdu fl-irhula. B'xi rokna f'qalbhom fejn tidwi s-semplicità u t-tjubija ta' ruh nisanija. Dawn huma l-'Għawdxin' tiegħi.

Karmnu ta' l-Ahmar, per eżempju, ma għażiltux għax kien jibbrilla l-iskola. Imma għax bil-widna tajba li kellu għad-daqq tal-qniepen, kellu l-hila jgħbed l-ammirazzjoni tal-professur Conti. U lil Goġo tax-Xexxier għażiltu għax ta' sempliċi bejjiegh tal-kotba u dilettant tal-banda kellu l-hila bil-manjieri ċajtiera tiegħu jferrah toroq shah. U, lil Wistinu tal-Vari għax għaraf is-sabih f'haddiehor. Sabih li metaforikament fl-arti jissimbolizza l-grazzja ta' Alla.

Għalhekk dawn l-'Għawdxin' ridt inpenġihom: nurihomkom bħala *pen-sketches*. Akwarelli tal-pinna. Karattri hajjin iktar minn dawk fil-kwadri ta' Caruana Dingli. Ippruvajt naqra ruhhom kif kont narahom fit-triq. Bil-hwejjeġ ta' fuqhom u bid-djalett li bih tkellmu. Kif kont rajt lil Goġo ta' Gerit. Qalziet nieżel, kemm kemm iżomm fuq hziemu u kollu dqiq. Bla hsieb, dahkan, fuq karrettun, jghanni minn taht l-ilsien, sejjer ċeklem lejn Marsalforn.

B' dawn in-nies hija mimlija d-dinja ċekjka tiegħi. Nies sempliċi u onesti. Kuntenti dejjem b'dak li għandhom! Ma jixtiequ xejn iżjed. Lanqas jekk jittehdilhom milli jkollhom. Għalhekk, ma nahsibx li Ġuzeppa hadet għalija meta ghidtilha ta' Ġannpatist flok ta' Ġamri. Niehu gost niddiskrivi lil min naf kif nafu! Qatt bid-dettalji ta' xi bijografija. La jien intellettuali u lanqas storiku!

L-elementi ewlenin fil-kitba tiegħi huma, għalhekk, tlieta: is-semplicità fl-istil, id-djalett li jagħti identità, u l-kwalitajiet morali u spiritwali li jagħmlu kull Għawdxin uman u bħal fid-dinja ta' Shakespeare ikun attur li jagħmel il-parti tiegħu sewwa.

**Is-semplicità fl-istil** għidt dwarha biżżejjed. Nikteb kif nitkellem. Bi kliem li nuża kuljum. Id-dar u l-uffiċċju. Biex jifhimni kulhadd malajr u tajjeb. 'Basta,' kien jghidli Dun Gulielm b'subghu marsus ma' xufftejh qisu filosofu Grieg, 'basta li kull kelma tkun ċara u bla ekwivoku!'

Minn għand dan il-qassis twajjeb tghallimnt ir-regoli ta' kif tikteb. 'Għaxra huma!' kien jghidilna. 'Daqs il-kmandamenti! L-ewwel, li trid tahseb biex tikteb; it-tieni, li tikteb bil-qies u ma

tużax kliem żejjed; it-tielet, li żzomm biss mal-fatti. Ir-raba', li twarrab sqarrijiet generali. Il-hames, li ma turix li int infallibbli; is-sitta, li ma tiktibx iktar milli meħtieġ; is-seba', li ma tiktibx sentenzi twal; it-tmienja, li tkun konciz kemm tista'; id-disa', li ma tiripeti qatt kelma li tkun użajt diġa; u l-għaxra, li ma tagħzel qatt kelma li ma taf xi tisser minkejja li tkun ta' origini pura.

Mhux ta' b'xejn li f'kull lingwa l-puriżmu mitqies b'antikwat. Ninu Cremona ma jogħmodiex. Jghidha ċara u tonda fil-ktieb tiegħu *X'inhu l-Malti Safi* 'li kull kelma fil-Malti li ma tintużax tajba biss biex titqiegħed f'mużew!' U Jonathan Swift, 300 sena ilu, kien diġa għaraf li l-Ingliz ta' zmienu bl-idjoma ta' zmienu Chaucer ma jiftihemx! Kif lanqas jiftiehem il-Malti kieku kellna nitkellmu bil-kliem tal-*Cantilena*. Jew b'dak tad-djalogi ta' Agius de Soldanis!

**Id-djalett** nużah biex nagħti identità lill-karattri tiegħi. U, la nagħmlu biex ngħajjeb jew nitghajjar u lanqas biex nagħzel bejn il-pulit u l-baxx. Frenc tas-Sajf, għax mill-Għarb, jithaddet bid-djalett ta' l-Għarb u Marija tal-Gabillott, għax mir-Rabat, tithaddet bid-djalett tar-Rabat.

Kull roqgħa għandha d-djalett partikolari tagħha. Fir-Rabat bil-'ke' u fl-irhula bl-'o' jew bl-'u'. U b'accent fil-vokalizzazzjoni, maħtuf jew imkarkar. F'xi raħal gie li ssib ukoll kelmiet partikolari għan-naħiet tiegħu. Il-kelma 'bajju' tingħad f'Għawdex biss u tisser wiehed li jkun bahnan; u 'xkavina' tingħad iż-Żejtun għal 'kutra'; u 'draguni' f'Haż Żabbar għal 'kavallerija'.

F'Għawdex, forsi, għandna vantaġġ meta niġu biex nistharrġu d-djaletti. Sa nofs is-seklu XVII l-inhawi tal-qalba tal-gżira biss kien urbanizzat: ir-Rabat u l-Kastell. L-irhula ta' madwarhom, minhabba l-biza' tal-furbani, kienu għadhom ma bdewx jiġu żviluppati. L-iżvilupp tagħhom beda kif inbnew it-torrijiet. Ix-Xewkija u l-Għarb kienu minn ta' l-ewwel. U ftit warajhom ix-Xagħra, in-naħiet tan-Nadur u l-Qala, ta' Sannat, u ż-Żebbuġ. Forsi, għalhekk, meta tar-Rabat jtkellmu bil-'ke', x'aktarx jikxfu s-sottustrat Fenicju-Puniku tal-lingwa Maltija.

Skond l-istharrġ li kien għamel M.A. Vassalli fil-bidu tas-seklu XIX id-djaletti f' dawn l-irhula ma kinux tant differenti minn dawk ta' l-irhula f'Malta. Lanqas fl-Għarb ma sab hafna differenza. Ma kinux jithaddtu 'bil-brejku' kif qal George Badger. Għal Vassalli dak kien biss '*gergo artificiale*', aktarx fdal ta' xi kliem bl-Għarbi li ma kienux għadu jintuza fl-ibliet.

L-ahhar *survey* li sar fuq id-djaletti ta' Għawdex kien fl-1962 minn Professur Aquilina u l-Professur Isirlin. Il-konkluzjonijiet tagħhom kienu ġew pubblikati mill-Università ta' Leeds. Għall-kitba tad-djaletti ta' l-'Għawdxin' tiegħi ma użajtx l-alfabett fonetiku internazzjonali. Użajt l-alfabett ta' l-Għaqda, mingħajr l-ajn (gh) u l-akka (h). U bla accenti. 'Għamilt' ktibtha 'amilt' u 'l hemm', 'lemm' u 'l-hena', 'lena'. Kull kelma kif tinħass.

U, fl-ahhar **il-kwalitajiet morali u spiritwali**. Dawn ma ċaqraqthomx minn kull individwu. Hallejhom kif sibthom. Kull wiehed x'inhu jinkixef minn għemilu. Bhas-sigra tal-Vangelu li tingħaraf mill-frott tagħha. Tajjeb jekk jahseb u jagħmel it-tajjeb. Hazin, jekk jahseb u jagħmel il-hazin.

Minn dawk ta' kwalitajiet morali tajba nagħzilhom jien l-'Għawdxin li għadni niftakar!' Bi stejjer qsar bħall-istejjer ta' Esopu. U li jifhimhom kulhadd bħal dawk tal-kittieb kattoliku Thachery miktuba b'Ingliz mexxej.

Għax kif kien iħobb jghid Aristotli mijiet ta' snin ilu: 'In-nies tifhmek jekk tahseb b'mohħ ta' l-għaref u tikteb kif jtkellem il-poplu!'



# Għawdex u l-Wirt fl-Arti Viżiva

minn Joe Camilleri

Il-produzzjoni u l-kwalità artistika mhux bilfors li jridu jkunu dejjem relatati mad-daqs ġeografiku. Minkejja ċ-ċokon u l-limitazzjonijiet tiegħu, minkejja l-iżolament storiku u l-kundizzjonijiet soċjo-kulturali u ekonomiċi ta' l-imghoddi, fil-qasam ta' l-arti viżiva, Għawdex għandu wirt li mhux ta' min iwarrbu. Tassew li hafna mill-patrimonju artistiku hu ta' livell provinċjali. Izda ma rridux ninsew ċerti ġawhriet li għandhom ikunu l-kburiya tagħna.

L-ewwel hjiel artistiku nsibuh fil-fdalijiet arkijoloġiċi, fosthom l-imqades tal-Ġgantija. Huma l-bidu ta' arkitettura distintiva, monument għall-hila, is-sengha u l-intelligenza ta' missirijietna. Minkejja d-diffikultajiet tekniċi tal-bennejja tal-qedem, nintlaqtu mill-ippjanar, il-proporzjonijiet u l-estetika imponenti ta' l-imqades.

Il-bniedem neolitiku sfrutta l-materja prima li sab madwaru. Beda proċess li kellu jwassal sakemm tissawwar arkitettura b'tahlit ta' influwenzi, izda b'karattru u xejriet tagħna.

## ARKITETTURA

### Arkitettura militari

Mat-tixrid ta' ċivilità, il-kummerċ, l-ambizzjonijiet politiċi u t-tharis kontra espansjonijiet territorjali, nibtet l-arkitettura militari. Insibu l-fortini u t-torrijiet ta' żmien l-Ordni, kif ukoll id-djar fortifikati f'ghamla kwadra jew irregolari. Izda l-ikbar ġawhriet ta' arkitettura militari fil-gżira huma s-swar tal-Belt il-Qadima u l-Forti Chambrai. Iċ-Cittadella tisseqqer 'il fuq, sensiela ta' linji dritti u rigidi li jnissu sens ta' sahha, sigurtà u serjetà.

### Arkitettura ekkleżjastika

L-arkitettura ekkleżjastika tatna l-ghadd sabih ta' knejjes u kappelli li tant jorqmu 'l-pajsaġġ għawdx. Hemm il-knejjes bikrin bi pjanta sempliċi rettangolari, b'saqaf lixx jew hajt mmejje. Insibu knejjes akbar, fil-biċċa l-kbira f'ghamla ta' salib latin. L-istil iwarja minn tiżwiqa ta' barokk u neo-klassiku, għal tahlita ta' elementi Romaneski, u hjiel ċkejken ukoll ta' l-arkitettura neo-gotika. Hafna soqfa huma mfassla fuq stil manjerista jew barokk, b'koppla li hi gheliem prominenti ta' kull rahal.

### Binjiet pubbliċi

Fost il-bini pubbliċi jspikkaw il-Banca Giuratale li kienet is-sede ta' l-Università Għawdxija, il-palazzin Bondi' bi stil rinaxximentali Spanjol, u l-isptar il-qadim bi pjanta ta' Michele Cachia. B'eċċezzjonijiet zghar, l-imentiehn tar-rih jiġbdu l-ghajn bil-pjanta mhix tas-soltu (torri ghat-tond fuq bażi kwadra) imma li hi addattata wisq għall-funzjoni partikulari tal-binja. Fihom, wiehed jinnota ċerta influwenza minn Sqallija, l-iktar minn Trapani.

### L-arkitettura domestika


L-arkitettura domestika tinkludi r-razzett li tant jixraq ma' l-ambjent rustiku li donnu kiber mill-art bhalma jikbru s-siġar. Semplicità u funzjonalità huma l-kriterji li jixhdu żmenijiet oħra, waqt li l-kontroll fil-linjamenti ta' din l-arkitettura vernikulari jirriflettu l-karattru għawdx. Ta' interess speċjali huma ċerti djar li għadhom wieqfa fil-Belt il-Qadima, u oħrajn qodma fil-parti l-qadima tar-Rabat, u fi rħula bhax-Xewkija u l-Għarb. Hafna minn dawn id-djar huma tas-seklu tmintax b'bibien bi gwarniċuni u b'gallariji miftuha. Il-bank tal-gallarija jista' jispicċa kartabun jew inkella fit-tond. L-arkata jew arzella, flimkien mas-saljaturi pproporzjonati jkomplu jzidu l-eleganza tal-gallariji. Ċerti karatteristiċi u motivi fil-lavur, fosthom il-qmura, huma indikattivi ta' l-epoka meta tkun nhadmet il-gallarija.

## SKULTURA

Il-wirt fil-qasam ta' l-iskultura jaf il-bidu tiegħu wkoll miż-żmenijiet neolitici. Ta' interess speċjali huma l-istatwetti li nstabu fiċ-Ċirku tal-Ġebel fix-Xagħra. Imbagħad, l-iskultura egreb lejn zmienna tvarja mill-arti popolari bhalma huma hafna statwi fin-nieċ tal-berah, sar-rilievi u l-istatwi fil-knejjes. Il-biċċa l-kbira ta' dawn l-istatwi titulari jew devozzjonali huma prodott tas-seklu dsatax u nistghu nqisuhom ta' livell artistiku sodisfaċenti jew tajjeb hafna. L-istil iwarja min-neo-klassiku għal dak barokk. Uhud huma xogħol skulturi u statwarji lokali.

### Statwi

Ta' min isemmi lil Pietru Pawl Azzopardi li hadem l-istatwa titulari ta' San Ġorġ, dik ta' San Ġwann Battista (*Xewkija*), Ġesù Kurċifiss (*Bażilika ta' San Ġorġ*), San Makarju u Sant'Elena (*Oratorju tal-Kunvent tal-Patrijiet Franġiskani Konventwali*). Marjanu Gerada hadem lil Sant'Eliza (*knisja parrokkjali tax-Xewkija*), waqt li minn taht idejn Alessandro Farrugia harġu l-istatwi ta' San Mikiel u Kristu Mejjat (*Bażilika San Ġorġ*) u l-Madonna tar-Rużarju (*Bażilika tax-Xagħra*). Għal Għawdex, l-iskultur Salvatore Psaila hadem l-istatwa eċċellenti tal-Kunċizzjoni (*Knisja ta' San Franġisk*). San Sidor, ta' awtur mhux magħruf (*Knisja ta' San Franġisk*) hija vara ta' interess partikulari. Fil-qasam ta' l-istatwarja ta'



min isemmi l-ghadd sabih ta' statwi importati lejn tmien iseklu dsatax minn Marsilja, flimkien max-xogħol tal-kartapesta ta' Vincenzo Cremona u dak ta' Wistin Camilleri, b'mod speċjali il-Madonna tal-Grazzja (*knisja tal-Patrijiet Kapuċċini*), il-Qalb Mqaddsa ta' Ġesù (*Parroċċa ta' Fontana*) u l-Madonna tar-Rużarju (*Parroċċa tal-Qala*).

## PITTURA

L-ahjar u l-ikbar għadd ta' pitturi jinsabu fil-knejjes. Hawnhekk insibu rappreżentanza ta' l-artisti Maltin minn Erardi, Zahra, Buhagiar, Michele u Salvatore Busutil, sa Cali, Pisani, Vella, Briffa u Cremona, flimkien ma' oħrajn barranin fosthom Preti, D'Arena, Gagliardi, Monti u Conti. Ċerti xogħlijiet jilhqqu livell artistiku tajjeb; oħrajn huma ta' xejra provinċjali. Impossibbli li nirreferi għall-kotra tax-xogħlijiet mferrxa fil-knejjes u l-kunventi tagħna. Insemmi biss xi waħdiet.

### *Eżempji ta' pittura sagra*

Fosthom, it-titular il-qadim tal-Katidral (*Mużew tal-knisja*) li jikkonsisti minn politiku ta' seba' biċċiet mpittra bit-tempra fuq l-injam. Huma xogħlijiet interessanti u kurjużi ta' livelli varji li jidher li hargu minn idejn differenti bejn it-tieni nofs tas-seklu sittax u s-seklu sbatax.

Wisq iktar ta' siwi artistiku hi l-kompożizzjoni li turi l-harba tal-Familja Mqaddsa lejn l-Eġittu (*Mużew tal-Katidral*). Din l-opra kienet giet ikkummissjonata mill-Isqof Baldassare Cagliares bhala kwadru titolari għall-knisja ta' San Ġużepp li l-istess isqof kien bena fl-1620 annessa mal-palazz tiegħu fiċ-Ċittadella. Huwa kwadru kjaru-skur fil-linja manjerista b'disinn sod, dettalji realistiki u passagġi helwin. Fil-Vista Pastorali tal-1755, dan l-inkwadru kien gie attribwit lil Filippo Paladini, pittur manjerista li kellu ċerta influwenza f'Malta u Sqallija fejn hadem. B'dankollu, il-Prof. Mario Buhagiar jgħid li dan ix-xogħol jidher li hu Nordiku u li wiehed għandu jkun kawt meta jattribwih lil Palladini.

L-Isqof Cagliares kien irregala kwadru iehor ta' importanza artistika, din id-darba, it-titular tas-santwarju tal-Kunċizzjoni tal-Qala. Dan ix-xogħol stupend tas-seklu sbatax hu attribwit lil Federico Barocci.

Mattia Preti tana l-kwadru titolari ta' San Ġorġ fil-Bażilika ddedikata lill-istess qaddis, flimkien mal-kwadru tal-Madonna tal-Hniena bl-Erwieħ tal-Purgatorju. Ta' l-ewwel kien ikkummissjonat fl-1678, waqt li t-tieni kwadru tpitter fl-1688. L-id ta' Preti tinhass ukoll fil-kwadru titolari ta' Santu Wistin (*Knisja ta' l-Agostinjani*) li sar fl-1690.

Francesco Zahra hallielna bosta xogħlijiet notevoli. Forsi ta' min isemmi l-kwadri laterali fil-bażilika ta' San Ġorġ. Fl-istess knisja nsibu wkoll sotto-kwadru helu li juri l-Madonna bil-Bambin. Hu attribwit lil Pierre Guillemin, pittur li kien attiv f'Ruma għal nofs is-seklu tmintax.

Il-pittur ta' dixxendenza Għawdxija, Salvatore Busutil tana l-kwadru titolari tal-knisja ta' Kerċem li tpitter fl-1854. Hu biċċa xogħol eċċellenti u waħda mill-ahjar pitturi tas-seklu dsatax li nsibu fil-gzejjer Maltin. Xogħol tajjeb iehor fl-idjoma pre-Raffaelita (jew Nazzarena) hu l-kwadru

titolari tal-knisja tad-dar ta' l-irtiri, Manresa, xogħol il-pittur Malti Giuseppe Hyzler. Il-pittur Taljan Galimberti tana l-mewt ta' San Ġużepp (*Parroċċa ta' Fontana*) waqt li Cali jidher fl-ahjar tiegħu fi kwadri li nsibu fil-knisja l-qadima, Għajnsielem. Importanti għall-istorja ta' l-arti tas-seklu ghoxrin f'Malta huma l-kwadri laterali li pitter Giuseppe Briffa għall-knisja kunventwali ta' l-Agostinjani.

Bhala xogħol dekorattiv fl-soqfa tal-knejjes għawdxin, ta' min isemmi d-dekorazzjoni b'disinn ta' perspettiva stupenda li fl-1739, l-artist Antonio Emmanuele Di Messina lesta għall-koppla finta tal-Matrici. Proġetti dekorattivi oħra li jixriqilhom apprezzament huma dawk tal-Bażilika tan-Nadur (Lazzru Pisani), tax-Xagħra (Virginio Monti), ta' San Ġorġ (Gian Battista Conti) u tal-parroċċa ta' Kerċem (Giuseppe Briffa).

## IL-QAGĦDA PREZENTI


Illum, il-wirt artistiku qed jissokta jikber. Għandna artisti għawdxin li stabbilew ruħhom bhala pitturi, skulturi u ċeramisti bl-istil u l-karatteristiċi distintivi tagħhom. Hemm min diġà tana proġetti f'postijiet pubbliċi. Oħrajn għadhom jesperimentaw b'medji, stil u teknika biex isibu l-idjoma espressiva li tghodd għat-temperament tagħhom. Il-wirjiet ta' arti viżiva li b'mod regolari naraw fi gżirietna jawguraw għejjieni sabih. Juruna l-interazzjoni ta' l-artisti tagħna ma' żviluppi u movimenti barranin. Fuq kollox, jixhdu li tjeib sew il-livell fil-prezentazzjoni.

**Nittama li l-iskola ta' l-arti f'Għawdex trawwam dejjem demm ġdid u tnibbet ideat u xejriet godda.** Barra li tagħti l-baži tat-tagħlim, din l-iskola trid tipprovdi s-sens ta' direzzjoni, trawwam l-attitudnijiet korretti u sservi ta' molla biex thegġeg lill-istudenti jiskopru fihom innifishom u fid-dinja wiesgħa ta' madwarhom.

**Il-wirt li hallewlna missirijietna ma jridx jistalla għax inkella nieqfu fil-faži ta' mużew. It-tradizzjoni trid tibqa' tinbena.** Trid tibqa' tissarraf f'kontinwità biex tibqa' niezla għal ta' warajna. Lil uliedna rridu ngħaddulhom ukoll il-faži tagħna msawra mill-esperjenzi, l-interazzjonijiet, il-motivi u l-espressjoni rilevanti għal, u li jirriflettu, żmienna. Irridu nuru li ahna poplu haj li ma għotrx fi żmienu, iżda li baqa' miexi bl-identità partikulari u distintiva tiegħu.

**Ta' min ihegġeg li l-viżjoni u l-esperjenzi l-godda li ksibna ma jissarrfux biss fl-arkitektura, pittura u skultura.** Ta' min jifrixhom ukoll fl-arti applikata, fid-disinn u l-prezentazzjoni tal-prodotti li nsawru, l-iktar fix-xogħol ta' l-artiġanat, b'mod partikulari fil-bizzilla, filigranu, xogħol fil-ġebel, fil-fuħhar eċċ. Waqt li ma nwarribux dak li hu tradizzjonali u stabbilit, nikxfu wkoll possibbiltajiet oħra ta' kif l-arti tista' tghinna noholqu l-ġdid.

**Din il-gżira hi żgħira u għandha l-limitazzjonijiet tagħha. Iżda t-talent u l-kreattività jistgħu jkunu bla limiti u qatt m'għandhom jixxekklu minn mentalità iżolari. Il-wirt tagħna, flimkien mal-karattru habrieki, biežel u hawtiel għandhom iservuna ta' incentiwi biex inharsu 'l quddiem b'tama.**




# MILL-KUNSILLI LOKALI TA' GĦAWDEX


*Informazzjoni u Rapporti mibghuta  
mis-Sindki tad-diversi Kunsilli Ghawdxin*

## Hidma u Proġetti b'risq ir-raġal tax-Xewkija

Tikteb Dr. Monica Vella LL.D., Sindku tax-Xewkija



### Ġieħ ix-Xewkija 2006



Ta' kull sena l-Kunsill Lokali tax-Xewkija jorganizza diversi attivitajiet sabiex ifakkar Jum ix-Xewkija, is-27 ta' Novembru. Dawn l-attivitajiet jinvolvu wkoll lit-tfal illi jattendu l-iskola Primarja Rosa Magro illi hađu sehem fi *Traffic u Child Abuse Campaign* li l-Kunsill jorganizza flimkien u

bil-kollaborazzjoni tal-Korp tal-Pulizija u ta' l-Awtorità Dwar it-Trasport. Tiġi organizzata wkoll Wirja ta' Arti u Talent Lokali li tibqa' miftuħa għall-pubbliku għal madwar ġimgħa. F'din il-wirja r-residenti kollha tax-Xewkija, inkluż it-tfal ikollhom l-opportunità li jesebixxu xogħol li jkunu għamlu huma stess, inklużi pittura, skultura, bizzilla, ganutell, mudelli kemm tat-tafal kif ukoll materjal iehor fost xogħlijiet oħra. Din is-sena, bil-kooperazzjoni tas-Socjeta' Filatelika Għawdxija, kellna wkoll sezzjoni ta' Filatelija fejn ġew esebiti bolli dwar l-istorja tax-Xewkija u San Ġwann Battista. Din is-sena giet inawgurata wkoll uffiċjalment il-*website* ġdida tal-Kunsill, [www.xewkija.gov.mt](http://www.xewkija.gov.mt). Inhegġgukom tidhlu fuq din il-*website* regolarment sabiex tinformaw ruħkom b'dak kollu li jkun qed jiġri fix-Xewkija. Il-qofol ta' dawn iċ-ċelebrazzjonijiet jintlaħaq bl-ghoti tal-Premju Ġieħ ix-Xewkija, li din is-sena ntrebah minn Frenċ Farrugia.

### Kampanja Clean Up The World 2006


Il-Kampanja *Clean Up The World* tiġi organizzata flimkien ma' l-iskola Primarja Rosa Magro annwalment. Din is-sena t-tfal tagħna kellhom esperjenza ġdida u tista' tgħid ukoll unika għaliex flimkien magħna, din is-sena kellna wkoll l-Ambaxxatriċi Amerikana Molly Bordonaro. Wara li żaret l-iskola Primarja u anke tkellmet ma' diversi klassijiet, l-Ambaxxatriċi hadet sehem flimkien magħna



u mat-tfal ta' l-iskola fil-Kampanja *Clean Up The World*, illi saret proprju fil-ġnien li nfetħa is-sena l-oħra mill-Kunsill Lokali u li ġie ddedikat speċifikament għat-tfal tal-lokal tagħna, "Ġnejnet it-Tfal". Wara hija kellha laqgħa mal-Kunsill Lokali fl-uffiċċju amministrattiv tal-Kunsill.

### Il-Ġnien Ta' Blinkas

Wara hidma kontinwa matul dawn l-aħħar erba' snin u nofs il-Kunsill Lokali rnexxielu jikseb id-devoluzzjoni tal-Ġnien Ta' Blinkas. Il-Kunsill kiseb ukoll il-permessi necessarji mill-MEPA sabiex dan il-ġnien jiġi riabilitat. Dan il-ġnien, li issa ġie f'idejn l-amministrazzjoni tal-Kunsill, jinsab fl-inhawi tal-Kanal fix-Xewkija. Fih insibu madwar elf sigra taż-żebbuġ. Dan il-ġnien huwa uniku f'Għawdex għaliex huwa l-uniku wiehed li ġie aċċettat u registrat bħala ġnien organiku fi hdan il-Ministeru għall-Affarijiet Rurali u Ambjent. Dan ifisser li f'dan il-ġnien jittkabbar iż-żebbuġ mingħajr l-użu ta' kwalunkwe tip ta' kimika u fertilizzant. Barra minn hekk fih insibu diversi fdalijiet storiċi bħal *cart ruts* li jibded mill-bidu tal-Wied ta' Mgarr ix-Xini, jgħaddu minn dan il-ġnien u jibqgħu sejrin tul il-Wied kollu ta' Mgarr ix-Xini u aktar. Il-Kunsill diġà naddaf parti minn dan il-ġnien li kien jinsab fi stat ta' abbandun, u fi ftit xhur oħra huwa mistenni li dan il-ġnien jittnaddaf kollu sabiex il-pubbliku in ġenerali jkun jista' juża dan il-ġnien bħala post ta' rikreazzjoni.



### Il-Park Reġjonali ta' Wied Mgarr ix-Xini

Fil-harga ta' Ottubru 2004 ta' dan il-*magazine* jiena, flimkien mas-Sindku ta' Sannat, konna informajna lill-qarrejja dwar il-proġett għall-Park Reġjonali fil-Wied ta' Mgarr ix-Xini. Matul dawn is-snin bqajna nahdmu fuq dan il-proġett u kellna riżultati pożittivi hafna. Il-hidma kollettiva ta' dawn iż-żewġ Kunsilli tinvolvi inizjattiva għall-harsien tal-Wied ta' Mgarr ix-Xini u l-ambjent ta' madwar. Il-Wied ta' Mgarr ix-Xini huwa wiehed mill-ftit siti panoramiċi fil-Gżira Ghawdxija. Fil-fatt dan il-Park Reġjonali huwa l-uniku proġett illi jirrappreżenta lill-gzejjer Maltin fil-programm COST A27 ta' l-Unjoni Ewropeja. Matul iż-żmien li ilna nahdmu fuq dan il-proġett flimkien mal-Kumitat ta' Azzjoni għall-Wied ta' Mgarr ix-Xini, kif ukoll mad-Dipartiment ta' l-Arkeoloġija fi hdan l-Università ta' Malta, kif ukoll mas-Sovrintendenza

tal-Wirt Kulturali Malti, sibna mhux anqas minn sittax-il sett ta' bjar fil-Wied ta' Mgarr ix-Xini. Illum dawn huma dokumentati uffiċjalment. Aktar minn hekk qed isiru wkoll skavi f'partijiet minn dan il-park reġjonali. Fl-inhawi "tal-Kus" instabu wkoll fdalijiet storiċi li jmorru lura għaž-żmien Puniku Ruman. Dawn il-fdalijiet ikopru elf sena ta' storja u huma importanti hafna għall-istorja ta' pajjiżna.

### Il-Bini ta' Waste Transfer Station f'Ghawdex jew kif tiftiehem ahjar minn kulhadd post fejn jinżamm iż-żibel

Il hasra u misthija kbira hija, li filwaqt illi dawn iż-żewġ Kunsilli ilhom jahdmu għal dawn l-ahhar mill-inqas erba' snin u għadhom jahdmu fuq dan il-proġett ta' park reġjonali għal Ghawdex fil-Wied ta' Mgarr ix-Xini, bl-għan ewlieni li jithares l-ambjent ta' dawn l-inhawi kif ukoll il-fdalijiet storiċi, arkeoloġiċi, il-wirt kulturali u l-ispeċi ta' pjanti, hxejjex u anke annimali li jghixu f'dawn l-inhawi, u dan wara li nkisbu wkoll il-permessi neċessarji mill-MEPA, l-MEPA harġet permess lill-*Wasteserve* sabiex proprju f'nofs dan il-proġett fl-inhawi maghrufa "tal-Kus", maġenb il-postijiet fejn instabu dawn il-fdalijiet storiċi li semmejt aktar kmieni, jintuża bhala post fejn jinżamm iż-żibel jew kif tiftiehem ahjar tiġi krejata miżbla. Il-Kunsill Lokali tax-Xewkija ilu mill-bidu nett joġġezzjona għal dan l-iżvilupp, għaliex dan se jeqred darba għal dejjem dawn il-fdalijiet storiċi kif ukoll l-ambjent sabih u mhux mittiefes tal-Wied ta' Mgarr ix-Xini. Il-Kunsill ha dawk il-passi kollha kemm quddiem il-MEPA kif ukoll quddiem il-Qorti sabiex dan l-iżvilupp għall-miżbla ma jsehxx għaliex barra milli ser jirrovina l-park reġjonali dan ser jeqred ukoll il-Wirt Kulturali tagħna lkoll. Nittamaw illi r-raġuni tirbah sabiex l-Ambjent u l-Wirt Kulturali tagħna lkoll jiġu protetti.

### STEDINA LIS-SINDKI KOLLHA TAL-KUNSILLI LOKALI F'GHAWDEX

Nilqghu artikli u rapporti bir-ritratti fuq xi attivitajiet li saru jew proġetti godda li se jsiru fil-lokalità tagħkom. Ibaghtu r-rapporti *word processed* flimkien mar-ritratti fuq diskette jew CD lid-Direzzjoni tar-Rivista sa' l-ahhar tax-xahar jew bl-email lill-Gozo Press [gozopress@onvol.net](mailto:gozopress@onvol.net).

**BOGLAUTO LTD**

---

■ Spare Parts  
■ Batteries  
■ Accessories

J.F. Kennedy Square, Victoria VCT 111, Gozo  
Tel: 2155 1070 Fax: 2156 3073

**GP gozo press**

Offset & Letterpress Printing  
Graphic Design Studio

Mgarr Road, Ghajnsielem, Gozo - Malta.  
Tel: 2155 1534 - Fax: 2156 0857 - Mob: 9982 6350  
E-mail: [gozopress@onvol.net](mailto:gozopress@onvol.net)

## Passiġġata Biblika - 22

*“Imma intom ġens mahtur, saċerdozju rjali, nazzjon qaddis, poplu li Alla kiseb għalih, biex ixxandru l-glorja ta’ dak li sejhilkom mid-dlam għad-dawl tiegħu tal-għageb.” (1Pt 2:9)*


# IL-KNISJA IL-POPLU MSEJJAĦ TA’ ALLA

minn Fr. Charles Buttigieg

### X’inhil-Knisja?

Il-kelma ‘Knisja’ ġejja mill-kelmiet griegi ‘*kyriake*’ li tfisser ‘tappartjeni lill-Mulej’ u ‘*ekklesia*’ li tfisser ‘poplu msejjaħ’. Fl-Antik Testament niltaqgħu mat-terminu ‘poplu tal-Mulej’, bil-lhudi ‘*qahal Jahweh*’: “Għala ġibtu l-poplu tal-Mulej f’dan id-deżert, biex immutu hawn ahna u l-bhejjem tagħna?” (Num 20:4). Fil-Ġdid Testament, il-Knisja hija l-poplu l-ġdid, il-poplu mahtur ta’ Alla: “Imma intom ġens mahtur, saċerdozju rjali, nazzjon qaddis, poplu li Alla kiseb għalih, biex ixxandru l-glorja ta’ dak li sejhilkom mid-dlam għad-dawl tiegħu tal-għageb” (1 Pt 2:9). Dawk kollha li bdew ihaddnu r-reliġjon il-ġdida mwaqqfa minn Ġesù ta’ Nazaret bdew jissejju ‘Kristjani’ għall-ewwel darba, fil-knisja ta’ Antiochia fis-Sirja mmexxija minn Pietru (ara Atti 11:26). Il-poplu ta’ Alla għalhekk issa beda jhaddan distintiv ġdid għax aċċetta lil Kristu u jinsab determinat li jimxi warajh.

San Pietru jindirizza lill-komunitajiet nsara fl-ewwel ittra tiegħu u jagħtihom hafna tagħrif dwar in-natura tal-Knisja u jsejthom bħala dawk: “mahturin skond il-ġharfa minn qabel ta’ Alla l-Missier, bit-tqaddis tal-ispirtu, biex jisimghu minn Ġesù Kristu u jkunu mraxxin bid-demem ta’ Ġesù Kristu” (1:2). Huwa poplu magħżul, qaddis, u mifdi: “mhux b’fidda jew deheb li jithassru, imma bid-demem għażiż ta’ Kristu bħala ħaruf bla għajb u bla tebgha” (1:18-19).



### Il-Knisja: Sagrament Universali


Il-Knisja hija s-sagrament universali tas-salvazzjoni kif jgħidilna l-Konċilju Vatikan II fil-Kostituzzjoni Dommatika dwar il-Knisja, *Lumen Gentium*, tal-21 ta’ Novembru 1964 fin-numru 9: “Alla ġabar lil dawk kollha li jharsu lejn Kristu bħala l-awtur tas-salvazzjoni u l-prinċipju ta’ l-unità u tal-paċi u waqqafhom bħala Knisja sabiex din tkun għall-bnedmin kollha u għal kull wiehed minnhom sagrament vizibbli ta’ din l-unità salvifika”. Dan il-ħsieb insibuh ukoll fil-Kostituzzjoni Pastoralis dwar il-Knisja fid-dinja tal-lum tal-Konċilju Vatikan II, il-*Gaudium et Spes*, tas-7 ta’ Diċembru 1965, fejn fin-numru 5 tgħid li: “il-Knisja hija s-sagrament universali tas-salvazzjoni li juri u fl-istess hin iwettaq il-misteri ta’ l-imhabba ta’ Alla lejn il-bnedmin”. F’dan il-ħsieb ta’ ‘sagrament’ li ahna applikajna għall-‘Knisja’ qegħdin nifhemu dejjem il-għaqda li hemm bejn r-realtà u l-azzjoni divina, il-ġrajja tas-sinjali terrestri li dejjem hija mimlija bir-realtà tal-azzjoni u tal-grazzja ta’ Alla.

Fil-Knisja naraw tassew dik l-istruttura u vizjoni ġenerali tal-pjan tas-salvazzjoni. Hija tassew sinjal ‘*signum*’ vizibbli u effikaċi ta’ din il-grazzja ta’ Alla li topra fil-Knisja. Din is-sagramentalità tal-Knisja hija mwaqqfa fuq is-sagrament fundamentali ta’ Ġesù Kristu, il-Verb ta’ Alla nkarnat: “Min jara lili jara l-Missier” (Ġw 14:9). Għalhekk il-Knisja, il-Ġisem Mistiku ta’ Kristu hi l-preżenza vizibbli fuq l-art tal-Mulej.

Dan huwa affermat tassew ukoll fl-Iskrittura Mqaddsa permezz tad-diversi immaġni bibliċi għall-Knisja: il-binja, l-għalqa tad-dwieli, it-tunika mingħajr ħjata, il-merhla, ix-xibka, id-dghajsa u l-gharusa. Skond il-biblista Philips hemm madwar tmenin tixbiha tal-Knisja fil-Bibbja.

### “... U s-setgħat tal-infern ma jegħlubuix”

Il-Knisja bħala l-poplu ta’ Alla, bħala pellegrina fl-istorja, hi ddestinata għas-Sema. Il-Knisja mwaqqfa minn Kristu, ikkonservata minn Alla u animata mill-Ispirtu s-Santu hija tassew sinjal li johroġ dejjem rebbieh fuq l-art. Il-Knisja bħalma rajna tajjeb li hija preżenza vizibbli u effikaċi fuq l-art tal-grazzja tas-salvazzjoni ta’ Alla, hija s-Saltna ta’ Alla li ma tispicċa qatt.



Fis-simbolizmu tal-Knisja bhala dgħajsa mibnija mill-ghuda tas-salib ta' Kristu, niltaqghu mal-espressjoni bil-latin tal-Missirijiet il-Knisja: "*fluctuat, non mergitur*" ghaliex minkejja l-imwieg qawwi tal-bahar u dejjem tithabat, din id-dgħajsa tal-Knisja qatt ma teghreq. Hija l-Arka tas-salvazzjoni u m'hemmx salvazzjoni mingħajrha: "*Extra ecclesia nulla salus*". Din il-frazi famuza ta' San Ċiprijan ta' Kartagni għandha bżonn ta' spjegazzjoni hawnhekk. Din ma tfissirx li min mhux fil-Knisja ha jintilef bilfors, ghaliex l-'elementi tal-Knisja' huma misterjużi u jistghu jkunu prezenti b' mod misterjuż fid-diversi esperjenzi spiritwali tal-bnedmin mxerrdin fid-dinja, ghaliex Alla jrid lil kulhadd isalva: "li jrid li l-bnedmin kollha jsalvaw u jaslu biex jagħrfu l-verità. Ghax wiehed hu Alla, u wiehed hu l-medjatur bejn Alla u l-bnedmin, Kristu Ġesù, li ta l-lilu nnifsu bhala mezz tal-fidwa għal kulhadd; u x-xhieda ta' dan inghatat f' waqtha" (1 Tim 2:4-6). Għalhekk wiehed għandu jħares lejn din il-frazi ta' San Ċiprijan b' mod inklussiv u mhux esklussiv.

Ġesù wieghed dejjem suċċess universali għall-Knisja, kif naraw tajjeb fil-vanġeli. Dan is-suċċess tal-Knisja naraw fuq kollox fil-wegħda li għamel Ġesù lil Pietru f' Ċesarja ta' Filippi: "Inti Pietru u fuq din il-blata jiena nibni l-Knisja tiegħi u s-setgħat tal-infern ma jegħlbuhiex" (Mt 16:18). Il-Knisja hi fuq kollox indefettibbli, jiġifieri tgawdi stabbiltà indistruttibbli ghaliex hija mwaqqfa minn Kristu u dejjem tgawdi l-assistenza tal-Mulej: "Ara, jiena magħkom sa l-aħħar taż-żminijiet" (Mt 28:2) u tal-Ispirtu s-Santu: "U jiena nitlob lill-Missier, u hu jagħtikom Difensur iehor biex jibqa' magħkom dejjem" (Gw 14:16). Il-Knisja hija mogħnija bl-infallibbiltà, jiġifieri għandha l-karizma tal-verità, biex mhux biss issaħħah b' awtorità d-duttrina tagħha imma ukoll sabiex dejjem tfiehem din il-verità.

Il-Knisja bhala l-poplu ta' Alla miexi lejn is-Sema, għandha dejjem thares lejn Kristu, ir-Ragħaj it-Tajjeb tagħha u timxi dejjem warajH.

### Biblijografija

- ABBOTT, W.M. – GALLAGHER, J. (eds.), *The Documents of Vatican II*, New York 1966.
- HASTINGS, A. (ed.), *Modern Catholicism: Vatican II and After*, New York 1991.
- MCBRIEN, R.P., *Catholicism*, New York 1989.
- MINEAR, P., *Images of the Church in the New Testament*, Philadelphia 1960.
- NEUNER, J. – DUPUIS, J., *The Christian Faith in the Doctrinal Documents of the Catholic Church*, New York 1982.
- STIBBS, A.M. – WALLS, A.F., *The First Epistle General of Peter*, The Tyndale New Testament Commentaries 17, Michigan 1983.
- SULLIVAN, F.A., *The Church we believe in: One, Holy, Catholic and Apostolic*, New York 1988.

## Xerri l-Bukkett



Bar

Restaurant Pizzeria

*Dine while enjoying the best view in  
the Maltese islands*

Triq iż-Żewwieqa Qala

Tel. 21553500



## (L-GĦAXAR PARTI)

Fl-istess perjodu l-kirurgu Inġliż **Joseph Lister** (1827-1912) sab li l-infezzjonijiet fil-feriti huma kkawżati mill-mikrobi. Allura issa bl-invenzjoni l-oħra tal-mikroskopju dan kien jista' jkun pruvat. Lister beda juża' ukoll l-*aċidu karboliku* biex jiddiżinfetta l-feriti u l-kamra ta' l-operazzjonijiet.

Issa l-iskoperta tal-mikroskopju mhux biss kienet importanti biex naraw il-mikrobi, iżda wkoll biex naraw ċelluli oħrajn li jikkawżaw il-kanċer. Illum kull tessuta jew parti mill-ġisem li tinqata' waqt operazzjoni tkun eżaminata taht il-mikroskopju biex naraw eżatt x'qed jikkawża l-marda. Anke meta bniedem imut, meta ssir l-awtopsja, xi partijiet mill-ġisem jiġu eżaminati taht il-mikroskopju wkoll. B'hekk nitgħallmu iktar u nsiru nafu iktar dwar il-mard u l-kawża tiegħu kif ukoll dwar il-kura tiegħu. L-użu tal-mikroskopju huwa importanti hafna.

Illum wiehed jista' jikkura kanċer fil-bidu u dan kien possibbli billi l-pazjent tittiehidlu biċċa tessuta ta' daqs żgħir hafna li tkun eżaminata taht il-mikroskopju. Din il-proċedura tissejjaħ **bijopsija**. Minn dan l-eżami nkunu nistgħu nintebhu bil-kanċer jew bil-marda meta tkun għadha fil-bidu u għalhekk tkun tista' tinbeda l-kura mill-ewwel u r-riżultati jkunu aħjar.

Kien hemm hafna xjentisti li taw kontribut fil-qasam tal-mediċina imma forsi l-iktar tnejn li l-kontribut tagħhom għamel effett kbir kienu **Charles Darwin** (1809 - 1882) u **Gregor Mendel** (1822 - 1884).

Charles Darwin sfida l-idea li l-bniedem kien maħluq lest. Huwa kien ta' l-idea li l-bniedem evolva f'it f'it mill-animali. Huwa qal ukoll li evoluzzjoni tal-bniedem tiddependi wkoll mill-forzi ambjentali. Mendel minn naħa tiegħu spjega kif din il-bidla tista' ssir bi proċess naturali tar-riproduzzjoni kemm fil-pjanti kif ukoll fil-bniedem. Għalhekk skond dawn iż-żewġ xjentisti l-bniedem u n-natura qegħdin fi stat kontinwu ta' bidla; xi kultant din il-bidla tkun favur il-bniedem u xi drabi oħra tista' tkun ukoll kontra l-bniedem u tista' tirriżulta ukoll f'mard. Dan jista' jsir ukoll indirettament permezz ta' holqien ta' mikrobi u *viruses* ġodda li jġibu mard ġdid.


## Is-Sehem ta' Tobba Maltin

It-tobba Maltin ukoll taw il-kontribut tagħhom għall-avvanz tal-mikrobioloġija. Id-deni rġiq, magħruf ukoll bħala *Mediterranean Fever* jew *Undulant Fever*, kien ilu jeżisti fil-gżejjer Maltin għal bosta snin. Matul s-seklu 19 dejjem kien hawn flotta kbira u għalhekk it-tobba Inġliżi li kien ikun hawn f'Malta kienu jinteressaw rwieħhom f'din il-marda u s-sintomi tagħha kienu spjegati fid-dettall iżda l-kawża tagħha kienu għadhom ma jafuhix. L-ewwel avvanzi biex tinstab soluzzjoni għal din il-marda saru mill-kirurgi ta' l-Armata Inġliża stazzjonati f'Malta. Wiehed minn dawn it-tobba Inġliżi kien il-Kurunell Tabib **David Bruce** meġjun mit-tabib Malti **Giuseppe Caruana Scicluna**. Fl-1866 identifikaw il-mikrobu fil-milsa umana. Wara t-tabib Malti **Temistokile Zammit** (1864 - 1935) skopra li l-kawża tad-deni rġiq jew kif kienu jsejnhulha *Malta Fever* kienet ġejja mil-mikrobu *Micrococcus melitensis* li kienu sabu Bruce u Caruana Scicluna kien jinsab fil-mogħoż. Allura nies li kienu jixorbu ħalib minn mogħoż morda b'dan il-mikrobu kienu jimirdu bid-deni rġiq. Peress li Pasteur fi Franza, kien sab metodu kif toqtol il-mikrobi, hawn Malta bdew jgħallu l-ħalib qabel jixorbuh u għalhekk l-inkidenza tal-mard tad-deni rġiq bdiet tonqos. Il-pubbliku biż-żmien beda jgħalli il-ħalib ukoll qabel jixrob minnu. Saru wkoll investigazzjonijiet biex tkun identifikata l-kawża ta' mard infettiv iehor bħall-*Kala Azar*, il-*kolera*, it-*tifojde*. Dawn l-istudji wasslu biex ir-riċerkaturi f'Malta kkonfermaw l-*Spirillum* ta' Koch kien il-kawża tal-*kolera*, sejba li saret minn Bruce u Caruana Scicluna fl-1887; waqt li t-tabib Inġliż **M.L. Hughes** fl-1892 identifika l-*Bacillus* li kien qed jikkawża t-*tifojde*.



## Il-Bidu tal-Laboratorji u r-Riċerka

Fi Franza, il-Ġermanja u anke fl-Ingilterra speċjalment fil-kapitali, Londra bdew jinbnew spatarijiet kbar. Dawn saru s-santwarji tal-mard fejn it-tobba u l-professuri kienu jagħmlu l-osservazzjonijiet tagħhom direttament fuq il-pazjenti. Sa minn żmien Hooke, Lower u Willis ġa kienu bdew isiru xi testijiet fuq il-likwidi tal-ġisem u għalhekk naraw il-bidu ta' l-ewwel laboratorji. Matul il-mixja taż-żmien l-istudju tal-kimika għen biex il-medicina timxi iktar 'il quddiem billi ġew ivvintati numru ta' testijiet li kienu għinu lit-tobba fid-djanjosi tal-mard. Sas-sena 1850 il-laboratorji saru parti integrali mill-isptarijiet u kull spatar kellu l-laboratorju tiegħu fejn bdiet issir ir-riċerka fuq il-



mard. Fost dawn l-istituzzjonijiet kien hemm l-Università ta' Giesen fil-Ġermanja li permezz ta' **Justus von Liebig** (1803 - 73) tat bidu fuq pedamenti sodi lix-xjenza tal-laboratorju. Liebig beda janalizza dak li l-ġisem jarmi forma ta' acidi, mluha, urina, dmugh, bżieq, għaraq u sustanzi oħra u għalhekk beda jifhem il-metabolizmu intern tal-ġisem. Huwa skopra li ċerti

sustanzi dejjem huma preżenti meta jkun hemm ċertu mard u għalhekk ivvinta numru ta' testijiet biex inkunu nistgħu nagħrfu dak il-mard. Huwa kien jemma li l-ġisem tal-bniedem huwa bħal laboratorju u fih hemm għaddejja attivitá kimikali kontinwa. Biex it-tessuti u l-organi jaħdmu dawn jinhtiegu l-ossigenu u l-ikel. Dawn mbagħad jigu mibdula f'enerġija miċ-ċelluli li hemm f'dawn it-tessuti u organi. Riżultat ta' hekk il-ġisem jarmi numru ta' sustanzi li ġa semmejna. Dan kien il-bidu tax-xjenza tal-fizjologija.

L-aqwa surmast tal-fizjologija f'dan il-perjodu tal-bidu kien **Johannes Muller** li kiteb żewġ volumi kbar (1833 - 40) u li għal numru ta' snin kien il-bibbja fuq dan is-sugġett. Mill-iskola tiegħu harġu xjentisti oħra famużi bħal **Theodor Schwann, Hermann von Helmholtz, Emil du Bois-Reymond, Karl Ludwig, Ernest Bruke, Jacob Henle,**



**Rudolf Virchow** u hafna oħrajn. Dawn ix-xjentisti kienu l-aqwa nies li mexxew esperimenti u riċerki fil-Ġermanja u madwar id-dinja. Erbgħa minnhom, Helmholtz, du Bois-Reymond, Ludwig u Bruke ppubblikaw manifest fl-1847 fejn huma spjegaw kif il-fizjologija hija kapaċi tispjega l-attività kollha li ssir fil-ġisem tal-bniedem. **Helmholtz** min-naħa tiegħu studja dwar il-veloċità tan-nervituri u żviluppa l-oftalmoskopju li huwa dak l-istrument li bih tista' tittawwal fil-ġewwieni tal-għajnejn. **Ludwig** għamel riċerki estensivi fuq il-funzjoni tal-kliwi u sab kif il-kliwi jipproduċu l-urina. Huwa vvinta numru ta' apparat għal-laboratorju wkoll fosthom apparat biex ikejje l-polz forma ta' mewġa fuq il-karta. **Du Bois-Reymond** li kien professur tal-fizjologija f'Berlin għamel studji fuq il-funzjoni tal-muskoli u n-nervituri. Burke kien mar-Vienna

u hemm għamel diversi esperimenti u studji. **Segmund Freud** kien wiehed mill-istudenti tiegħu.

Fi Franza wkoll kien hemm numru ta' xjentisti li bdew jagħmlu r-riċerka u jistudjaw. L-aqwa wiehed fost dawn kien **Claude Bernard** (1813 - 78). Wara li ma rnexxielux jilhaq dramaturgu, Bernard intefa' b'ruhu u ġismu għall-istudju tal-medicina u l-fizjologija. Huwa rnexxielux jilhaq professur fl-Università ta' Sorbonne. Huwa sab diversi tossiċi u veleni fosthom il-karbon monossidu, il-kurare tal-muskoli u sab li l-fwied huwa l-organu prinċipali li jsaffi d-demm mill-veleni li jkun fih. Dawn kienu biss ftit mill-iskoperti li huwa għamel. L-aqwa xogħol tiegħu huwa l-ktieb klassiku, "*Dahlha għall-Istudju tal-Medicina Esperimentali*" li kien ippubblikat fl-1865. Skond Bernard il-fizjologija, il-patologija u l-farmakologija huma s-sisien tal-medicina esperimentali u kollha għandhom bżonn il-laboratorju.

Ir-riċerka medika fl-Ingilterra u l-Istati Uniti ta' L-Amerika damet ma qabdet minkejja li numru ta' studenti marru l-Ġermanja biex jitharrġu taht l-għalliema bravi germaniżi. Wiehed minn dawn kien **William Henry Welch** li ha miegħu l-Amerika metodi li tghallem fil-Ġermanja. Huwa hadem ta' riċerkatur f'John Hopkins f'Baltimore, fejn huwa laħaq professur fl-1878. L-iskola medika ta' John Hopkins kienet waħda mill-ftit universitajiet li kellhom studenti tal-medicina nisa. Istituzzjoni oħra rinomata kien l-Istitut ta' Rockefeller għar-Riċerka fil-Medicina f'New York li minnu harġu numru ta' xjentisti u tobba li rebħu l-**Premju Nobel**, l-aqwa unur prestigjuż fid-dinja. Fl-Ingilterra wkoll ir-riċerka bdiet diehla l-ewwel f'Londra u mbagħad f'Edinburgh u Cambridge. Fost il-professuri li harġu minn dawn il-postijiet nistgħu nsemmu lil **Edar Sharpey-Shafer, J.N. Langley, W.H. Gaskell, Henry Dale** u **Lord Adrain**. Dawn it-tnejn ta' l-aħħar kienu rebħu l-Premju Nobel ukoll.

(jissokta)



**HILITE**

**HARDWARE STORE**

**FRANCO - BELGE**

**FIRE PLACES**

*Importers of*

Copper Pipes & Fittings  
Lava Solar Heaters  
Adensa Space Heaters  
and Fire Places

113, St. Bert Street, Xewkija, Gozo  
Tel: 2155 5736 • Fax: 2155 5525  
Mob: 9947 8884





# Survey dwar l-iSports f'Għawdex mill-KMS

Fejn jinsab il-polz tal-isports Għawdxi? Għal din il-mistoqsija qed jipprova jirrispondi għaliha l-Kunsill Malti għall-iSport wara li dan ikun irċieva minn għandna l-Għawdxi ir-risposti dwar survey li qed jintbagħat lir-residenti kollha. Fil-fatt l-istess KMS konxju minn nuqqas ta' attivitajiet sportivi fil-gżira Għawdxi, qed jagħmel dak kollu possibbli biex mhux biss titnissel kuxjenza sportiva fost l-Għawdxi, iżda li jibdew jiġu organizzati b'mod regolari diversi attivitajiet sportivi. Biex isehh dan, Għawdex issa qed jingħata l-importanza anke amministrattiva f'dan ir-rigward mill-Kunsill Malti għall-iSport. Għal dan il-ghan il-Kunsill qed jimbarka ma' diversi setturi għawdxi biex dan kollu jkun jista' jiġi attwat. Għaldaqstant huwa ferm importanti w utli li lkoll kemm ahna nirrispondu għal dan is-survey li mieghu wkoll ser ikunu abbinati rigali sportivi.

Wara li mbagħad il-Kunsill Malti għall-iSport janalizza t-

twegibiet tagħna, ikun jista' jibda jfassal pjan strateġiku għall-iżvilupp tal-isports f'Għawdex. Wiehed irid iżomm f'moħhu li dan kollu qed isir għalina l-Għawdxi kollha. Kulhadd għandu jkun konxju li ahna ċ-ċittadini għandna nkunu involuti f'dawn l-attivitajiet sportivi. L'appell tagħna huwa biex nahdmu lkoll flimkien f'direzzjoni ewlenija li nuru l-importanza tal-isports u x'valuri kbar għandu fil-hajja tal-bniedem. Bl-isport, iż-żgħażgħ jibnu l-karattru u l-fiziku tagħhom, filwaqt li jbeġhedhom mill-bosta perikli li l-hajja tal-lum qed toffri. Kulhadd għandu jagħti s-sehem tiegħu biex l-isport ikun ipprattikat dejjem iktar u li jkun l-iżjed haġa mfittxija waqt il-hin liberu. Anke l-Għaqdiet Sportivi għandhom jaraw li tikber din il-popolarità fi hdnhom. Ilkoll għandna nifhmu li l-isport huwa mezz ta' għaqda, solidarjetà, edukazzjoni u kultura. Fuq kollox investment sportiv fiċ-ċittadini tagħna jfisser garanzija għal soċjetà iktar matura u b'saħħitha.



## Kunsill Malti għall-iSport

### Dan hu s-Survey dwar l-iSports f'Għawdex

1. X'inhuma l-etajiet ta' kull wiehed minnkom fid-dar? .....
2. F'liema belt/raħal toqogħdu? .....
3. Kemm persuni mid-dar tagħkom jiehdu sehem fi sport? .....
4. F'liema sport u kemm-il darba? .....
5. Hemm membri tal-familja tiegħek li huma membri f'xi klabb sportiv Għawdxi? IVA/LE
6. F'liema klubbs sportivi? .....
7. Ta' liema età dawk li jipprattikaw l-isports bdew jiehdu sehem fih? .....
8. Għaliex il-familja tiegħek tiehu sehem fl-isport? Eż. Saħħa, żvog .....
9. Inti temmen li partecipazzjoni fl-isport hija ta' benefiċċju għas-saħħa? IVA/LE
10. Jekk il-familja tiegħek ma tehux sehem fl-isports, għaliex dan? .....
11. X'inhuma l-isports favoriti tal-membri tal-familja tiegħek? .....
12. Kif jgħaddu l-hin liberu tagħhom il-membri tal-familja tiegħek? .....
13. Int issegwi l-isports f'Għawdex? IVA/LE
14. Inti tara sport fuq it-televiżjoni? IVA/LE
15. Inti tahseb li l-media tagħti importanza biżżejjed lill-isports f'Għawdex? .....
16. Liema huwa l-iktar sport popolari f'Għawdex minbarra l-football? .....
17. Hemm xi hadd mill-familja tiegħek involut fi Skola Sport? (Skola Sport hija organizzata mid-Dipartiment ta' l-Edukazzjoni s-Sibtijiet filgħodu) IVA/LE
18. Inti tahseb li jeżistu biżżejjed facilitajiet sportivi f'Għawdex? IVA/LE
19. Jekk tahseb li le, x'tixtieq tara li jidied jew li jiġi miljorat? .....
20. Inti tahseb li l-Kumpless Sportiv Għawdxi joffri servizz tajjeb? IVA/LE
21. Int tahseb li l-iskejjel jagħtu importanza biżżejjed lill-isports? IVA/LE
22. Wara li jispiċċaw mill-iskola, tahseb li l-istudenti Għawdxi ikomplu jipprattikaw xi tip ta' sport? IVA/LE
23. Tahseb li partecipazzjoni sportiva ixxekkel lill-istudenti fl-istudji tagħhom? IVA/LE
24. Tahseb li l-ġenituri Għawdxi jinkoraggiwxu lil uliedhom għall-partecipazzjoni sportiva? IVA/LE
25. Jekk jiġi organizzat 'Sport għal Kulhadd', tahseb li l-familja tiegħek tippartecipa? (Sport għal Kulhadd huwa organizzat mill-Kunsill Malti għall-iSport) IVA/LE
26. Liema loġhob jew sport, tixtieq tara li jkun organizzat f'Għawdex? .....
27. Tahseb li l-Kunsilli Lokali u l-Gvern jagħtu importanza lill-isport? IVA/LE
28. Tahseb li hemm nuqqas ta' coaches kwalifikati fil-qasam sportiv Għawdxi? IVA/LE

# L-Irhula Ghawdxin

*Versi ta' Fr. Geoffrey G. Attard  
Ritratti ta' Joseph P. Zammit  
u Dun Anton Sultana*

## 10. Ta' Sannat

*Fost il-martri, Margerita  
fjur ifewwah kollu ġmiel,  
Ta' Sannat intrabat mieghek  
żgur ma jifred ebda xkiel.*


*Koppla ħelwa u singulari  
fuq il-maqdes jghodd is-snin,  
la tghid xejn kontra Gerita  
k'ma tridx ġlied mas-Sannatin.*

*Ta' Marzjen, inkella l-Qasam  
magħhom żid Ġnien is-Sultan,  
dawramejt ir-rahāl kollu  
għall-Patruna wisq herqan.*

*Fl-elf sitt mija u żid magħhom  
fost is-snin tmienja u tmenin,  
ma' tlieta ohra, il-parroċċa  
ingħatat lis-Sannatin.*

*Fuq ta' Ċenċ tista' għadek tilmah  
xi żewġ dolmen, xi menhir,  
u ġo l-art sinjali ohra;  
Ta' Sannat nibżgħu għalih!*

*Minn hawnhekk l-isbaħ veduta  
t'Għawdex bl-irhula tal-qrib,  
Kemmnett, Kemmuna, l-fliegu,  
mekka għall-kaċċa u għall-insib.*







# *Djamanti ta' Għawdex*

*Ritratti mill-kollezzjoni ta' Joe Zammit*

**L-IRDUMIJET MERAVILJUŻI TA' ĊENĊ**



*Looking at the future  
with a new vision . . .*



**Orienta**  
feel at home